



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



ក្រុមប្រឹក្សាអាជ្ញាកណ្តាល

THE ARBITRATION COUNCIL

លេខ និង ឈ្មោះសំណុំរឿង ៖ ០០២/២៤-ត្រកស អីកែវិល (ខេមបូឌា)
កាលបរិច្ឆេទនៃសេចក្តីបង្គាប់ ៖ ថ្ងៃទី១០ ខែមេសា ឆ្នាំ២០២៤

សេចក្តីបង្គាប់អាជ្ញាកណ្តាល

(ធ្វើឡើងស្របតាមមាត្រា ៣១៣ នៃច្បាប់ស្តីពីការងារ)

សមាសភាពក្រុមអាជ្ញាកណ្តាល

អាជ្ញាកណ្តាលជ្រើសរើសឡើងដោយភាគីនិយោជក ៖ យូ សួនទី
អាជ្ញាកណ្តាលជ្រើសរើសឡើងដោយភាគីកម្មករនិយោជិត ៖ លីវ សុវណ្ណ
ប្រធានក្រុមអាជ្ញាកណ្តាលជ្រើសរើសឡើងដោយអាជ្ញាកណ្តាលទាំងពីរខាងលើ ៖ កុយ នាម

ភាគីនៃវិវាទ

១- ភាគីនិយោជក

ឈ្មោះ ៖ ក្រុមហ៊ុន ត្រកស អីកែវិល (ខេមបូឌា)

អាសយដ្ឋាន ៖ ភូមិចុងថ្នល់ សង្កាត់ទឹកថ្លា ខណ្ឌសែនសុខ រាជធានីភ្នំពេញ

ទូរស័ព្ទ ៖ ០៩៦ ៣៣៣ ៥៣៣៧ ទូរសារ ៖ គ្មាន

តំណាងភាគីនិយោជកចូលរួមសវនាការ ៖

- ១- លោក **SPS** នាយកប្រតិបត្តិ
- ២- លោក **BJP** ប្រធានរដ្ឋបាល
- ៣- លោកស្រី **សដ** រដ្ឋបាល
- ៤- លោក **សទន** អ្នកគ្រប់គ្រងផ្នែកអនុវត្តច្បាប់
- ៥- លោក **ឡូប** មេធាវី

២- ភាគីកម្មករនិយោជិត


ឈ្មោះ ៖ ភាគីតំណាងកម្មករនិយោជិតក្នុងការដោះស្រាយវិវាទការងាររួម
នៃក្រុមហ៊ុន ត្រកស អីកែវិល (ខេមបូឌា)

អាសយដ្ឋាន ៖ ភូមិចុងថ្នល់ សង្កាត់ទឹកថ្លា ខណ្ឌសែនសុខ រាជធានីភ្នំពេញ

ទូរស័ព្ទ ៖ ០៨១ ៨៨៧ ៧០១/០៧០ ៥៦៧ ០៧៣ ទូរសារ ៖ គ្មាន

តំណាងភាគីកម្មករនិយោជិតចូលរួមសវនាការ ៖

- ១- លោកស្រី **មចន** អនុប្រធានសហព័ន្ធសហជំពកម្ពុជា (CATU)
- ២- លោកស្រី **ពត** មន្ត្រីសហព័ន្ធសហជំពកម្ពុជា (CATU)



- ៣- កញ្ញា ធប មន្ត្រីហាត់ការសហព័ន្ធសហជីពកម្ពុជា (CATU)
- ៤- លោកស្រី យយ ប្រធានសហជីពមូលដ្ឋាន
- ៥- លោកស្រី ពសម អនុប្រធានសហជីពមូលដ្ឋាន
- ៦- លោកស្រី គសអ លេខាសហជីពមូលដ្ឋាន
- ៧- លោកស្រី ហរក ហេរញ្ជីកសហជីពមូលដ្ឋាន

បញ្ជាក់កិច្ចការ

(នៅក្នុងរបាយការណ៍ផ្សះផ្សាមិនសះជា)

១- តំណាងកម្មករនិយោជិត នៅតែទាមទារឱ្យក្រុមហ៊ុនរក្សាអត្ថប្រយោជន៍ផ្សេងៗ ជូនកម្មករចំនួន ៤១នាក់ ដែលបានឈប់នៅថ្ងៃទី១៨ ខែមេសា ឆ្នាំ២០២៣ (ក្រោយថ្ងៃបុណ្យចូលឆ្នាំខ្មែរ ១ថ្ងៃ) ព្រោះកម្មករមាន ធុរៈចាំបាច់ ដោយពួកគាត់បានផ្តល់ដំណឹងជូនប្រធានក្រុម-ប្រធានផ្នែក ហើយកំឡុងពេលនោះ អាជ្ញាធរបានបិទ ផ្លូវ ស្ទះ ដែលកម្មករនិយោជិតពុំអាចចូលធ្វើការងារទាន់ពេលវេលា។ ភាគីតំណាងក្រុមហ៊ុនបានបញ្ជាក់ថា ក្រុមហ៊ុនពុំអាចផ្តល់ជូនបានទេ ដោយក្រុមហ៊ុនអនុវត្តតាមកិច្ចព្រមព្រៀងរវាងក្រុមហ៊ុន និងតំណាងកម្មករ និយោជិត។

២- តំណាងកម្មករនិយោជិត នៅតែស្នើសុំក្រុមហ៊ុនអនុវត្តតាមច្បាប់បេឡាជាតិសន្តិសុខសង្គម និង សេចក្តីប្រកាសនានានៅពេលសុំច្បាប់ឈឺ និងផ្តល់ប្រាក់ឈ្នួលស្របតាមច្បាប់ និងប្រកាសរបស់ក្រសួងការងារ។ ជាក់ស្តែង នៅពេលកម្មករនិយោជិតសុំច្បាប់ឈឺ ក្រុមហ៊ុនតែងតែបញ្ជូនឯកសារយឺតទៅខាង ប.ស.ស. តែងតែ ស្តីបន្ទោសឱ្យកម្មករដែលសុំច្បាប់ឈឺ, និងកាត់ប្រាក់ផ្សេងៗ (ចំនួន ៦.៥ដុល្លារ/១លើក)។ ភាគីតំណាងក្រុមហ៊ុន បានបញ្ជាក់ថា ក្រុមហ៊ុនធ្វើការសម្រួលការរៀបចំឯកសារឱ្យបានលឿនទៅខាង ប.ស.ស (យ៉ាងយូរ២ថ្ងៃ) និង ណែនាំខាងបុគ្គលិកផ្នែករដ្ឋបាលឱ្យប្រើប្រាស់ពាក្យសម្តីឱ្យបានសមរម្យ ដោយឡែក ការកាត់ប្រាក់រង្វាន់មកធ្វើ ការទៀងទាត់ ក្រុមហ៊ុននៅតែអនុវត្តតាមគោលការណ៍ប្រាក់ថ្លៃបាយមកធ្វើការទៀងទាត់។

៣- តំណាងកម្មករនិយោជិតនៅតែស្នើសុំក្រុមហ៊ុនអនុញ្ញាតច្បាប់ជូនថ្នាក់ដឹកនាំ និងសកម្មជន CATU ដោយរក្សាប្រាក់ឈ្នួល និងអត្ថប្រយោជន៍ផ្សេងៗ នៅពេលដែលពួកគាត់ចូលរួមវគ្គបណ្តុះបណ្តាលពង្រឹងសមត្ថ ភាពផ្សេងៗ ដើម្បីងាយស្រួលក្នុងការបំពេញការងារស្របតាមលក្ខន្តិកៈសហជីពជាមួយក្រុមហ៊ុន។ ចាប់ពីខែមករា ឆ្នាំ២០២៣មក ក្រុមហ៊ុនបានធ្វើការកាត់ប្រាក់ឈ្នួល និងអត្ថប្រយោជន៍ផ្សេងៗរបស់ថ្នាក់ដឹកនាំ និងសកម្មជន CATU នៅពេលដែលពួកគាត់ចូលរួមវគ្គបណ្តុះបណ្តាលពង្រឹងសមត្ថភាពម្តងៗ។ ដោយឡែក ភាគីតំណាង ក្រុមហ៊ុនផ្តល់ជូន ៤ថ្ងៃ ឬ៣២ម៉ោង ក្នុង១ឆ្នាំ សម្រាប់ថ្នាក់ដឹកនាំ និងសកម្មជនសហជីព ដោយមានកិច្ចព្រម ព្រៀងផ្ទៃក្នុងរវាងសហជីពទាំង៣ ប្រចាំក្រុមហ៊ុនផងដែរ ករណីពួកគាត់ប្រើប្រាស់លើសពី ៤ថ្ងៃ ឬ៣២ម៉ោង ពួកគាត់អាចប្រើប្រាស់ការឈប់សម្រាកប្រចាំឆ្នាំដែលនៅសល់។

៤- តំណាងកម្មករនិយោជិតស្នើសុំក្រុមហ៊ុនអនុវត្តគោលការណ៍ផ្តល់លុយរង្វាន់ជូនកម្មករដឹកនាំក្រុមហ៊ុន ផ្នែកអូសក្រណាត់ ផ្នែកបត់អាវ ផ្នែកចងអាវ និងបិទលេខ (ដូចកម្មករផ្នែកដេរ) ដោយមិនមានការរើសអើង ព្រោះថា កម្មករនិយោជិតដូចគ្នា។ ភាគីតំណាងក្រុមហ៊ុនបានបញ្ជាក់ថា ក្រុមហ៊ុនមិនអាចផ្តល់ជូនបានទេ ព្រោះ ក្រុមហ៊ុនអនុវត្តទៅតាមស្តង់ដារអនុវត្តរួមទៅនឹងក្រុមហ៊ុនមេរបស់ខ្លួន។



៥- តំណាងកម្មករនិយោជិតនៅតែស្នើសុំក្រុមហ៊ុនជួយប្រាក់ខែបន្ថែមចំនួន ៤០ដុល្លារ សម្រាប់មេកត្រូឡូកាត់ ១៣នាក់។ ចំពោះការទាមទារនេះ ក្រុមហ៊ុនបានបញ្ជាក់ថា មិនអាចផ្តល់ជូនបាននោះទេ ដោយសារបច្ចុប្បន្ន ក្រុមហ៊ុនបានរើសមេកត្រូបន្ថែមទៀតហើយ។

៦- តំណាងកម្មករនិយោជិតនៅតែស្នើសុំក្រុមហ៊ុនបញ្ជាក់អំពីប្រាក់ផ្សេងៗ (១៣ដុល្លារ ក្នុងមួយខែ) ថាតើជាប្រាក់ឧបត្ថម្ភអ្វី? ករណីជាប្រាក់ថ្លៃបាយ ស្នើក្រុមហ៊ុនកាត់ប្រាក់តាមសមាមាត្រនៃថ្លៃបាយ។ ក្រុមហ៊ុនបញ្ជាក់ថា ប្រាក់ ១៣ដុល្លារ ក្នុង១ខែនោះ គឺជាគោលនយោបាយផ្តល់ប្រាក់ថ្លៃបាយជូនកម្មករនិយោជិតមកធ្វើការទៀងទាត់ប៉ុណ្ណោះ ដែលជាអត្ថប្រយោជន៍ដែលផ្តល់ជូនលើសច្បាប់។

អំណាចយុត្តាធិការរបស់ក្រុមប្រឹក្សាអាជ្ញាកណ្តាល

ក្រុមប្រឹក្សាអាជ្ញាកណ្តាលទទួលអំណាចក្នុងការចេញសេចក្តីបង្គាប់នេះ ដោយយោងតាមជំពូកទី១២ ផ្នែកទីពីរ (ខ) (មាត្រា ៣០៩ ដល់ ៣១៧) នៃច្បាប់ស្តីពីការងារឆ្នាំ១៩៩៧ ប្រកាសស្តីពីក្រុមប្រឹក្សាអាជ្ញាកណ្តាលលេខ ០៩៩ សកបយ ចុះថ្ងៃទី២១ ខែមេសា ឆ្នាំ២០០៤ វិធាននៃនីតិវិធីក្រុមប្រឹក្សាអាជ្ញាកណ្តាល ដែលភ្ជាប់ជាឧបសម្ព័ន្ធនៃប្រកាសលេខ ០៩៩ សកបយ ចុះថ្ងៃទី២១ ខែមេសា ឆ្នាំ២០០៤ និងប្រកាសស្តីពីការតែងតាំងសមាជិកក្រុមប្រឹក្សាអាជ្ញាកណ្តាលលេខ ១៨៥/២០ ក.ប/ប្រ.ក.វ. ក ចុះថ្ងៃទី២៩ ខែឧសភា ឆ្នាំ២០២០ (អាណត្តិទី១៨)។

ការព្យាយាមផ្សះផ្សារវិវាទការងាររួម ដែលជាកម្មវត្ថុនៃសេចក្តីបង្គាប់នេះ ត្រូវបានធ្វើឡើងស្របតាមជំពូកទី១២ ផ្នែកទី២ (ក) នៃច្បាប់ស្តីពីការងារ។ ប៉ុន្តែ ការផ្សះផ្សារនោះ កាត់ទាំងពីរមិនបានឯកភាពសះជានឹងគ្នាឡើយ ហើយរបាយការណ៍ស្តីពីការដោះស្រាយវិវាទការងាររួមនៃក្រុមហ៊ុន ត្រាកស៍ អ៊ីកែវល (ខេមបូឌា) លេខ ១៤៥ ក.ប/អក/វក ចុះថ្ងៃសុក្រ ៦រោច ខែមាយ ឆ្នាំថោះ បញ្ចស័ក ព.ស.២៥៦៧ ត្រូវនឹងថ្ងៃទី១ ខែមីនា ឆ្នាំ២០២៤ ត្រូវបានបញ្ជូនមកលេខាធិការដ្ឋាននៃក្រុមប្រឹក្សាអាជ្ញាកណ្តាល នៅថ្ងៃទី៤ ខែមីនា ឆ្នាំ២០២៤។


សវនាការ និង សង្ខេបនីតិវិធី

ទីកន្លែងសវនាការ ៖ ក្រុមប្រឹក្សាអាជ្ញាកណ្តាល ភូមិគ្រឹះលេខ ៧២ ផ្លូវលេខ ៥៩២ កាច់ជ្រុងផ្លូវលេខ ៣២៧ (ទល់មុខវិទ្យាល័យឥន្ទ្រទេវី), សង្កាត់បឹងកក់ ២, ខណ្ឌទួលគោក, រាជធានីភ្នំពេញ ។

កាលបរិច្ឆេទសវនាការ ៖ ថ្ងៃពុធ ៤កើត ខែផល្គុន ឆ្នាំថោះ បញ្ចស័ក ព.ស.២៥៦៧ ត្រូវនឹងថ្ងៃទី១៣ ខែមីនា ឆ្នាំ២០២៤ វេលាម៉ោង ៨ និង ៣០ នាទី ព្រឹក។

បញ្ហានីតិវិធី ៖

នៅថ្ងៃទី៣១ ខែមករា ឆ្នាំ២០២៤ នាយកដ្ឋានវិវាទការងារ បានទទួលពាក្យបណ្តឹងរបស់តំណាងកម្មករនិយោជិតនៃក្រុមហ៊ុន ត្រាកស៍ អ៊ីកែវល (ខេមបូឌា) ស្តីពីការស្នើសុំឱ្យជួយអន្តរាគមន៍ និងដោះស្រាយវិវាទការងារចំនួន ២០ចំណុច។ បន្ទាប់ពីទទួលពាក្យបណ្តឹងនេះមក នាយកដ្ឋានវិវាទការងារ បានចាត់មន្ត្រីអំណាចការដោះស្រាយវិវាទការងារនេះជាបន្តបន្ទាប់ និងបានផ្សះផ្សារនៅថ្ងៃទី២៣ ខែកុម្ភៈ ឆ្នាំ២០២៤ ដោយទទួលបានលទ្ធផលសះជានឹងគ្នាចំនួន ១៤ចំណុច។ ចំណុចមិនសះជាចំនួន ៦ចំណុច ដែលនៅសល់ ត្រូវបានបញ្ជូនមកក្រុមប្រឹក្សាអាជ្ញាកណ្តាលនៅថ្ងៃទី៤ ខែមីនា ឆ្នាំ២០២៤ តាមរយៈរបាយការណ៍ស្តីពីការដោះស្រាយវិវាទការងាររួមនៃក្រុមហ៊ុន ត្រាកស៍ អ៊ីកែវល (ខេមបូឌា) លេខ ១៤៥ ក.ប/អក/វក ចុះថ្ងៃទី១ ខែមីនា ឆ្នាំ២០២៤។



បន្ទាប់ពីបានទទួលសំណុំរឿងនេះ ក្រុមអាជ្ញាកណ្តាលត្រូវបានបង្កើតឡើងនៅថ្ងៃទី៦ ខែមីនា ឆ្នាំ ២០២៤។ លេខាធិការដ្ឋាននៃក្រុមប្រឹក្សាអាជ្ញាកណ្តាល បានអញ្ជើញភាគីនិយោជក និងភាគីកម្មករនិយោជិត មកសវនាការ និងផ្សះផ្សាលើករណីមិនសះជាចំនួន ៦ចំណុចនេះ នៅថ្ងៃទី១៣ ខែមីនា ឆ្នាំ២០២៤ វេលាម៉ោង ៨ និង ៣០ នាទីព្រឹក។ ភាគីទាំងពីរមានវត្តមាននៅក្នុងសវនាការ តាមការអញ្ជើញរបស់លេខាធិការដ្ឋាននៃ ក្រុមប្រឹក្សាអាជ្ញាកណ្តាល។

ក្រុមប្រឹក្សាអាជ្ញាកណ្តាលបានព្យាយាមសួររកនូវអង្គហេតុផ្សេងៗ ដែលទាក់ទងទៅនឹងចំណុចវិវាទ មិនសះជាចំនួន ៦ចំណុចនេះ និងបានធ្វើការផ្សះផ្សាលើចំណុចមិនសះជាបន្ថែមទៀត ដោយភាគីទាំងពីរបាន ព្រមព្រៀងគ្នាចំនួន ៣ចំណុច គឺចំណុចវិវាទទី១, ទី២, និងទី៦។ ដូចនេះ ក្រុមប្រឹក្សាអាជ្ញាកណ្តាលនឹងធ្វើការ ពិចារណាលើចំណុចវិវាទដែលនៅសល់ចំនួន ៣ចំណុច គឺចំណុចវិវាទទី៣, ទី៤ និងទី៥។

នៅក្នុងសំណុំរឿងនេះ ភាគីជ្រើសរើសសេចក្តីបង្គាប់មិនជាប់កាតព្វកិច្ច។

នៅថ្ងៃសវនាការ ក្រុមប្រឹក្សាអាជ្ញាកណ្តាលបានកំណត់ថ្ងៃទី២២ ខែមីនា ឆ្នាំ២០២៤ ជាថ្ងៃផុតកំណត់ ផ្តល់ឯកសារ ឬកស្តុតាង និងថ្ងៃទី២៧ ខែមីនា ឆ្នាំ២០២៤ ជាថ្ងៃផុតកំណត់ជំទាស់ឯកសារ ឬកស្តុតាង។

ភាគីទាំងពីរឯកភាពពន្យារកាលបរិច្ឆេទនៃការចេញសេចក្តីបង្គាប់អាជ្ញាកណ្តាល ពីថ្ងៃទី២៧ ខែមីនា ឆ្នាំ២០២៤ ទៅយ៉ាងយូរ ត្រឹមថ្ងៃទី១០ ខែមេសា ឆ្នាំ២០២៤ វិញ។

ដូច្នេះ ក្រុមប្រឹក្សាអាជ្ញាកណ្តាលធ្វើការពិចារណា និងដោះស្រាយលើចំណុចវិវាទខាងលើនេះ ដោយផ្អែក លើកស្តុតាង និងការរកឃើញនៃអង្គហេតុ ដូចខាងក្រោម ៖

កស្តុតាង

សាក្សី និង អ្នកជំនាញក្រៅពីភាគី ៖ គ្មាន

ឯកសារ វត្តមាន ដែលក្រុមអាជ្ញាកណ្តាលទទួលបាន

ក- ឯកសារបានទទួលពីភាគីនិយោជក ៖

- ១- លិខិតផ្តល់សិទ្ធិចុះថ្ងៃទី២០ ខែតុលា ឆ្នាំ២០២៣ របស់លោក ជា ម្ចាស់ ឬនាយកសហគ្រាស ត្រាកស៍ អ៊ីកែវីល (ខេមបូឌា) គោរពជូន លោកប្រធានលេខាធិការដ្ឋាន ក្រុមប្រឹក្សាអាជ្ញាកណ្តាល ស្តីពីសំណើសុំផ្តល់សិទ្ធិជូនលោក ឡុង ប៉ាង ជាមេធាវី ដែលមានសិទ្ធិ និង អំណាចពេញលេញក្នុងការដោះស្រាយរាល់បញ្ហាវិវាទការងារ ក្នុងនាមតំណាងឱ្យម្ចាស់ ឬនាយក ក្រុមហ៊ុន ព្រមទាំងមានសិទ្ធិសម្រេចរាល់កិច្ចព្រមព្រៀងផ្សេងៗផងដែរ ដើម្បីទំនាក់ទំនងជាមួយ ក្រុមប្រឹក្សាអាជ្ញាកណ្តាលក្នុងករណីវិវាទរួមនៅសហគ្រាស យីហោ ត្រាកស៍ អ៊ីកែវីល (ខេមបូឌា)។
- ២- លក្ខន្តិកៈរបស់ក្រុមហ៊ុន ត្រាកស៍ អ៊ីកែវីល (ខេមបូឌា) បានតម្កល់ទុកលេខ ១៧៤៨/២០១២ ពណ .ចបព ចុះថ្ងៃទី៥ ខែមិថុនា ឆ្នាំ២០១២ នៅនាយកដ្ឋានចុះបញ្ជីពាណិជ្ជកម្ម នៃក្រសួងពាណិជ្ជកម្ម។
- ៣- សេចក្តីប្រកាសជូនដំណឹងបើកសហគ្រាស ត្រាកស៍ អ៊ីកែវីល (ខេមបូឌា) លេខ១៧៤៨/២០១២ ៖ DE20210748 អធាក ចុះថ្ងៃទី១៧ ខែកុម្ភៈ ឆ្នាំ២០២១។
- ៤- បទបញ្ជាផ្ទៃក្នុងរបស់ក្រុមហ៊ុន ត្រាកស៍ អ៊ីកែវីល (ខេមបូឌា) បានចុះថ្ងៃទី២០ ខែកុម្ភៈ ឆ្នាំ២០១៦ ក.ប.ក អក/អធាក ចុះថ្ងៃទី១៩ ខែមករា ឆ្នាំ២០១៦ ដោយនាយកដ្ឋានអធិការកិច្ចការងារ។



- ៥- សេចក្តីជូនដំណឹង ចុះថ្ងៃទី២៧ ខែមីនា ឆ្នាំ២០២៣ របស់ក្រុមហ៊ុន ត្រាកស៍ អ៊ីភីវីល (ខេមបូឌា) ស្តីពីការឈប់សម្រាកចូលឆ្នាំប្រពៃណីជាតិសម្រាប់ឆ្នាំ២០២៣។
- ៦- ឯកសារកិច្ចព្រមព្រៀងរវាង ក្រុមហ៊ុន ត្រាកស៍ អ៊ីភីវីល (ខេមបូឌា) និងតំណាងកម្មករ តំណាងសហជីព អំពីការឈប់សម្រាកបុណ្យចូលឆ្នាំថ្មី២០២៣។
- ៧- ឯកសារគោលការណ៍ណែនាំ ស្តីពីគណៈកម្មាធិការតំណាងកម្មករ និងថ្នាក់គ្រប់គ្រង។
- ៨- សេចក្តីប្រកាស ស្តីពីគោលនយោបាយផ្តល់ប្រាក់ថ្លៃបាយជូនកម្មករនិយោជិតមកធ្វើការទៀងទាត់ របស់ក្រុមហ៊ុន ត្រាកស៍ អ៊ីភីវីល (ខេមបូឌា) ចុះថ្ងៃទី១ ខែវិច្ឆិកា ឆ្នាំ២០១៩។
- ៩- សេចក្តីជូនដំណឹង ស្តីពីគោលនយោបាយនៃការផ្តល់សំណង និងរង្វាន់លើកទឹកចិត្ត។

ខ- ឯកសារបានទទួលពីភាគីកម្មករនិយោជិត ៖

- ១- លិខិតលេខ ០៦០/២០ ក.ប/វ.ក ចុះថ្ងៃអង្គារ ៩រោច ខែផល្គុន ឆ្នាំកុរ ចត្វាស័ក ព.ស ២៥៦៣ ត្រូវនឹងថ្ងៃទី១៧ ខែមីនា ឆ្នាំ២០២០ របស់រដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ សូមបញ្ជាក់ថា សហជីពកម្ពុជានៃក្រុមហ៊ុន ត្រាកស៍ អ៊ីភីវីល (ខេមបូឌា) ជាអង្គការវិជ្ជាជីវៈមួយត្រូវបានចុះបញ្ជីនៅនាយកដ្ឋានវិវាទការងារ និងទទួលស្គាល់ជានីតិបុគ្គលពេញលក្ខណៈច្បាប់ ចាប់ពីកាលបរិច្ឆេទនៃការចុះបញ្ជីនេះតទៅ។
- ២- វិញ្ញាបនបត្រចុះបញ្ជីអង្គការវិជ្ជាជីវៈ សហជីពកម្ពុជានៃក្រុមហ៊ុន ត្រាកស៍ អ៊ីភីវីល (ខេមបូឌា) លេខ ១១៧/២០ ក.ប/វ.ក ចុះថ្ងៃទី១៧ ខែមីនា ឆ្នាំ២០២០។
- ៣- លក្ខន្តិកៈរបស់សហជីពកម្ពុជានៃក្រុមហ៊ុន ត្រាកស៍ អ៊ីភីវីល (ខេមបូឌា) បានចុះបញ្ជីកាលេខ ១១២២០០៨៦២ ចុះថ្ងៃទី១៨ ខែកក្កដា ឆ្នាំ២០១៩ ដោយប្រធាននាយកដ្ឋានវិវាទការងារ។
- ៤- ឯកសារបញ្ជីឈ្មោះសមាជិកសហជីព។
- ៥- ឯកសារបញ្ជីឈ្មោះកម្មករនិយោជិតក្រុមហ៊ុនកាត់លុយ ថ្ងៃទី១៨ ខែមេសា ឆ្នាំ២០២៣។
- ៦- បញ្ជីឈ្មោះមេកស្ត្រូលទាំង ១៤នាក់ ដែលបំពេញការងារនៅក្នុងក្រុមហ៊ុន ត្រាកស៍ អ៊ីភីវីល (ខេមបូឌា)។
- ៧- លិខិតចុះថ្ងៃទី២១ ខែមីនា ឆ្នាំ២០២៤ របស់លោកស្រី **យ យ** សូមគោរពជូន ក្រុមប្រឹក្សាអាជ្ញាកណ្តាល ស្តីពីជូនសារណាការពារ (សំណុំរឿងលេខ ០០២/២៤) ឱ្យកម្មករនិយោជិតក្នុងការដោះស្រាយវិវាទការងាររួម ក្រុមហ៊ុន ត្រាកស៍ អ៊ីភីវីល (ខេមបូឌា) ខុសិលធីឌី។

គ- ឯកសារបានទទួលពីក្រសួងការងារ និងបណ្តុះបណ្តាលវិជ្ជាជីវៈ ៖

- ១- របាយការណ៍ស្តីពីការដោះស្រាយវិវាទការងាររួមនៃក្រុមហ៊ុន ត្រាកស៍ អ៊ីភីវីល (ខេមបូឌា) លេខ ១៤៥ ក.ប/អក/វក ចុះថ្ងៃសុក្រ ៦រោច ខែមាយ ឆ្នាំថោះ បញ្ចស័ក ព.ស ២៥៦៧ ត្រូវនឹងថ្ងៃទី១ ខែមីនា ឆ្នាំ២០២៤។
- ២- កំណត់ហេតុនៃការផ្សះផ្សាវិវាទការងាររួមនៃក្រុមហ៊ុន ត្រាកស៍ អ៊ីភីវីល (ខេមបូឌា) ចុះថ្ងៃទី២៣ ខែកុម្ភៈ ឆ្នាំ២០២៤។



៣- លិខិតបញ្ជាក់អ្នកតំណាងភាគីកម្មករនិយោជិតក្នុងការដោះស្រាយវិវាទការងាររួមនៃក្រុមហ៊ុន ត្រាកស៍ អ៊ីកែរីល (ខេមបូឌា) លេខ ០០១/២៤ កប/អក/លបវ ចុះថ្ងៃទី២៣ ខែកុម្ភៈ ឆ្នាំ២០២៤ របស់ នាយកដ្ឋានវិវាទការងារ។

ឃ- ឯកសារបានទទួលពីលេខាធិការដ្ឋានក្រុមប្រឹក្សាអាជ្ញាកណ្តាល ៖

១- លិខិតអញ្ជើញភាគីនិយោជកចូលរួមសវនាការ លេខ ០១០ កប/អក/វក/លកអ ចុះថ្ងៃពុធ ១១រោច ខែមាឃ ឆ្នាំថោះ បញ្ចស័ក ព.ស.២៥៦៧ ត្រូវនឹងថ្ងៃទី៦ ខែមីនា ឆ្នាំ២០២៤។

២- លិខិតអញ្ជើញភាគីកម្មករនិយោជិតចូលរួមសវនាការ លេខ ០១១ កប/អក/វក/លកអ ចុះថ្ងៃពុធ ១១រោច ខែមាឃ ឆ្នាំថោះ បញ្ចស័ក ព.ស.២៥៦៧ ត្រូវនឹងថ្ងៃទី៦ ខែមីនា ឆ្នាំ២០២៤។

អង្គហេតុ

- ក្រោយពីបានពិនិត្យរបាយការណ៍នៃការផ្សះផ្សាវិវាទការងាររួម
- ក្រោយពីបានស្តាប់អំណះអំណាងរបស់តំណាងភាគីកម្មករនិយោជិត និងនិយោជក
- ក្រោយពីបានពិនិត្យឯកសារបន្ថែម

ក្រុមប្រឹក្សាអាជ្ញាកណ្តាលរកឃើញថា ៖

- ក្រុមហ៊ុន ត្រាកស៍ អ៊ីកែរីល(ខេមបូឌា) មានសកម្មភាពចម្បងផ្នែក កាត់ដេរសម្លៀកបំពាក់ និងមានជួល កម្មករនិយោជិតសរុបចំនួន ២៨០៦នាក់។ (យោងតាមរបាយការណ៍ស្តីពីការដោះស្រាយវិវាទការងារ រួមនៃក្រុមហ៊ុន ត្រាកស៍ អ៊ីកែរីល(ខេមបូឌា) លេខ ១៤៥ ក.ប/អក/វក ចុះថ្ងៃទី១ ខែមីនា ឆ្នាំ២០២៤)
- នាយកដ្ឋានវិវាទការងារ បានចេញលិខិតបញ្ជាក់អ្នកតំណាងភាគីកម្មករនិយោជិតក្នុងការដោះស្រាយ វិវាទការងាររួមលេខ ០០១/២៤ កប/អក/លបវ ចុះថ្ងៃទី២៣ ខែកុម្ភៈ ឆ្នាំ២០២៤ ដែលមានកម្មករ និយោជិតចំនួន ៤នាក់ រួមមាន ៖ ១. យ យ , ២. គ ស អ , ៣. ហ រ ក , និង ៤. ព ស ម ។
- លិខិតទទួលស្គាល់ថ្នាក់ដឹកនាំសហជីពនៃក្រុមហ៊ុន ត្រាកស៍ អ៊ីកែរីល(ខេមបូឌា) លេខ ០៦០/២០ ក.ប/វក ចុះថ្ងៃទី១៧ ខែមីនា ឆ្នាំ២០២០ ចំនួន ៣នាក់ រួមមាន ៖ ១. ក ញ ា យ យ ជាប្រធាន, ២. ក ញ ា ខ វ ជាអនុប្រធាន, និង ៣. ក ញ ា គ ស អ ជាលេខាធិការនី។
- ភាគីកម្មករនិយោជិតបានដាក់សារណា ចុះថ្ងៃទី២១ ខែមីនា ឆ្នាំ២០២៤ ៖ "កម្មវត្ថុ៖ ជូនសារណា ការពារ (សំណុំរឿងលេខ០០២/២៤) ឱ្យកម្មករនិយោជិតក្នុងការដោះស្រាយវិវាទការងាររួម នៃ ក្រុមហ៊ុន ត្រាកស៍ (ខេមបូឌា) ខូអិលជីឌី។..."

តបតាមកម្មវត្ថុនិងយោងខាងលើ នាងខ្ញុំជាអ្នកតំណាងភាគីកម្មករនិយោជិតក្នុងការដោះស្រាយវិវាទ ការងាររួម...ក្រោយពីបានពិនិត្យសំណុំរឿង នាងខ្ញុំកំណត់បាននូវចំណុចវិវាទ...ដូចមាននៅខាងក្រោម ៖

១/ចំណុចវិវាទទី១៖ ភាគីកម្មករនិយោជិតស្នើសុំឱ្យភាគីក្រុមហ៊ុន រក្សាអត្ថប្រយោជន៍ផ្សេងៗ ជូនកម្មករ ចំនួន ៤១នាក់ ដែលបានឈប់នៅថ្ងៃទី១៨ ខែមេសា ឆ្នាំ២០២៣ (ក្រោយពី បុណ្យចូលឆ្នាំខ្មែរ១ថ្ងៃ)ព្រោះកម្មករមានគុះចាំបាច់ ដោយពួកគេយុវវ័យ ដំណឹងជូនប្រធានក្រុម-ប្រធានផ្នែក ហើយអំឡុងពេលនេះអាជ្ញាកណ្តាលបានបទដ្ឋ រស្មីដែលកម្មករនិយោជិត ពុំអាចចូលធ្វើការងារបានទាន់ពេលវេលា។

២/ចំណុចវិវាទទី២៖ ភាគីកម្មករនិយោជិតស្នើសុំឱ្យភាគីក្រុមហ៊ុន អនុវត្តតាមច្បាប់ របស់អាជ្ញាកណ្តាលនៃខេ លសង្គម និងសេចក្តីប្រកាសនានា នៅពេលសុំច្បាប់ឈឺ និងផ្តល់ប្រាក់ឈ្នួលស្រប



តាមច្បាប់ និងប្រកាសរបស់ក្រសួងការងារ។ ជាក់ស្តែង នៅពេលកម្មករនិយោជិត សុំច្បាប់ឈឺ ក្រុមហ៊ុនតែងតែបញ្ជូន ឯកសារយឺតយ៉ាវ ទៅខាង(បសស) និងតែងតែស្តីបន្ទោសឱ្យកម្មករនិយោជិតដែលសុំច្បាប់ឈឺ, និងកាត់ប្រាក់ផ្សេងៗ (ចំនួន ៦.៥ដុល្លារ/១លើកៗ)

៣/ចំណុចវិវាទទី៣៖ ភាគីកម្មករនិយោជិតស្នើសុំឱ្យក្រុមហ៊ុន អនុញ្ញាតច្បាប់ជូនថ្នាក់ដឹកនាំ និងសកម្មជន (CATU) ដោយរក្សាប្រាក់ឈ្នួល និងអត្ថប្រយោជន៍ផ្សេងៗ នៅពេលដែលពួកគាត់ចូលរួមវគ្គបណ្តុះបណ្តាល ពង្រឹងសមត្ថភាពផ្សេងៗដើម្បីងាយស្រួលក្នុងការបំពេញការងារស្របតាមលក្ខន្តិកៈសហជីពជាមួយក្រុមហ៊ុន។ ចាប់ពីខែមករា ឆ្នាំ ២០២៣មក ក្រុមហ៊ុនបានធ្វើការកាត់ប្រាក់ឈ្នួល និងអត្ថប្រយោជន៍ផ្សេងៗ។

៤/ចំណុចវិវាទទី៥៖ ភាគីកម្មករនិយោជិតស្នើសុំឱ្យក្រុមហ៊ុនអនុវត្តគោលការណ៍ផ្តល់លុយរង្វាន់ជូនកម្មករផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងបិទលេខ (ដូចកម្មករដទៃទៀត) ដោយមិនមានការរើសអើងព្រោះថាកម្មករនិយោជិតដូចគ្នា។

៥/ចំណុចវិវាទទី១០៖ ភាគីកម្មករនិយោជិតស្នើសុំឱ្យភាគីក្រុមហ៊ុនបន្ថែមប្រាក់ខែចំនួន ៤០ ដុល្លារសម្រាប់មេកាន្ត្រុកកាត់ ១៣ នាក់។ ព្រោះកម្មករសន្យាថា និងធ្វើការដំឡើងជូនគាត់កន្លងមកយូរឆ្នាំហើយ តែមិនទាន់ឃើញដំឡើងទេ។

៦/ចំណុចវិវាទទី២០៖ ភាគីកម្មករនិយោជិតស្នើសុំឱ្យភាគីក្រុមហ៊ុន កាត់សមាមាត្រ ចំពោះប្រាក់គោលនយោបាយប្រាក់ថ្លៃបាយ១៣ ដុល្លារជូនកម្មករនិយោជិត ពេលសុំច្បាប់ឈប់សម្រាកឬមកយឺត។

៧/ចំណុចទី១២៖ ភាគីកម្មករនិយោជិតស្នើសុំឱ្យភាគីក្រុមហ៊ុនផ្តល់ប្រាក់ឈ្នួលកំឡុងពេលការព្យាបាល រឺ កាត់បន្ថយថ្ងៃធ្វើការ១០០% (ព្យាបាលក្នុងនិងខែសីហា ឆ្នាំ២០២៣)។

សំណូមពរនិងសន្និដ្ឋាន

សរុបសេចក្តីមក យើងខ្ញុំជាអ្នកតំណាងភាគីកម្មករនិយោជិត...សង្ឃឹមថាក្រុមប្រឹក្សាអាជ្ញាកណ្តាលនឹងទទួលយកការលើកឡើងរបស់យើងខ្ញុំជាមូលដ្ឋានក្នុងការពិចារណាទៅលើចំណុចវិវាទចំនួន ៧ ខាងលើ...។”

- ផ្អែកតាមរបាយការណ៍ស្តីពីការដោះស្រាយវិវាទការងាររួមនៃក្រុមហ៊ុន ត្រាកាស អឺតែរីល(ខេមបូឌា) លេខ ១៤៥ ក.ប/អក/រក ចុះថ្ងៃទី១ ខែមីនា ឆ្នាំ២០២៤ មានចំណុចវិវាទចំនួន ៦ចំណុច គឺចំណុចវិវាទទី១ ដល់ ទី៦ ប៉ុន្តែមិនមានចំណុចវិវាទទី៧ ដូចការលើកឡើងក្នុងសារណាក្រោយថ្ងៃសវនាការរបស់ភាគីកម្មករនិយោជិត ចុះថ្ងៃទី២១ ខែមីនា ឆ្នាំ២០២៤ ខាងលើទេ។ ចំណុចវិវាទទី៧ ជាចំណុចវិវាទបន្ថែមដែលមានក្នុងសារណារបស់ភាគីកម្មករនិយោជិត។ ក្រុមប្រឹក្សាអាជ្ញាកណ្តាលពិនិត្យឃើញថា ភាគីកម្មករនិយោជិតមិនមានសរសេរហេតុផល និងអំណះអំណាងអង្គហេតុ ឬផ្លូវច្បាប់ចំពោះការទាមទារក្នុងចំណុចវិវាទទី៧នេះទេ ហើយចំណុចវិវាទនេះក៏មិនបានធ្វើការទាមទារនៅក្នុងសវនាការអាជ្ញាកណ្តាលដែរ។
- នៅក្នុងសវនាការ ភាគីកម្មករនិយោជិត និងភាគីនិយោជក បានព្រមព្រៀងគ្នាចំនួន ៣ចំណុច គឺចំណុចវិវាទទី១, ទី២, និងទី៦ និងមិនសះជានឹងគ្នាចំនួន ៣ចំណុច គឺចំណុចវិវាទទី៣, ទី៤ និងទី៥។



- ភាគីកម្មករនិយោជិតបានដាក់សារណាបន្ថែមមួយទៀត ចុះថ្ងៃទី២៧ ខែមីនា ឆ្នាំ២០២៤ ជូនក្រុមប្រឹក្សាអាជ្ញាកណ្តាលនៅថ្ងៃទី២២ ខែមីនា ឆ្នាំ២០២៤។ ប៉ុន្តែនៅថ្ងៃទី២៧ ខែមីនា ឆ្នាំ២០២៤ គឺជាថ្ងៃផុតកំណត់ជំទាស់ឯកសារ ឬកសួតាង។

ចំណុចវិវាទទី៣ ៖ ភាគីកម្មករនិយោជិតទាមទារឱ្យនិយោជកអនុញ្ញាតច្បាប់ជូនថ្នាក់ដឹកនាំ និងសកម្មជន CATU ដោយរក្សាប្រាក់ឈ្នួល និងអត្ថប្រយោជន៍ផ្សេងៗ នៅពេលដែលពួកគាត់ចូលរួមវគ្គបណ្តុះបណ្តាលពង្រឹងសមត្ថភាពផ្សេងៗ ដើម្បីងាយស្រួលក្នុងការបំពេញការងារស្របតាមលក្ខន្តិកៈសហជីពជាមួយក្រុមហ៊ុន។ ចាប់ពីខែមករា ឆ្នាំ២០២៣មក ក្រុមហ៊ុនបានធ្វើការកាត់ប្រាក់ឈ្នួល និងអត្ថប្រយោជន៍ផ្សេងៗរបស់ថ្នាក់ដឹកនាំ និងសកម្មជន CATU នៅពេលដែលពួកគាត់ចូលរួមវគ្គបណ្តុះបណ្តាលពង្រឹងសមត្ថភាពផ្សេងៗ

- ភាគីកម្មករនិយោជិតបញ្ជាក់ការទាមទារ ឱ្យនិយោជកអនុញ្ញាតច្បាប់បន្ថែមលើសពីចំនួន ៤ថ្ងៃ ឬចំនួន ៣២ម៉ោង ក្នុង ១ឆ្នាំ ស្របតាមការស្នើសុំជាក់ស្តែងរបស់ថ្នាក់ដឹកនាំ និងសកម្មជនសហជីពកម្ពុជា (CATU) ម្នាក់ៗ ដោយរក្សាប្រាក់ឈ្នួល និងអត្ថប្រយោជន៍ផ្សេងៗ ជូនថ្នាក់ដឹកនាំចំនួន ៤នាក់ និងសកម្មជនចំនួន ១៤នាក់ នៃសហជីពកម្ពុជា (CATU) នៅពេលដែលពួកគាត់ចូលរួមវគ្គបណ្តុះបណ្តាលពង្រឹងសមត្ថភាពផ្សេងៗជាមួយសហព័ន្ធសហជីពកម្ពុជា។

- ភាគីទាំងពីរទទួលស្គាល់ថា ៖
 - o នៅក្នុងក្រុមហ៊ុន មានសហជីពទាំងអស់ចំនួន ៣ ប៉ុន្តែមិនមានសហជីពដែលមានភាពជាតំណាងបំផុតនោះទេ។
 - o និយោជក និងសហជីពទាំង ៣ បានចុះកិច្ចព្រមព្រៀងមួយ ដោយនិយោជកអនុញ្ញាតច្បាប់ជូនថ្នាក់ដឹកនាំសហជីពម្នាក់ៗ ដែលមានឈ្មោះនៅក្នុងបញ្ជីកាដើម្បីចូលរួមវគ្គបណ្តុះបណ្តាលផ្សេងៗជាមួយសហព័ន្ធរបស់ពួកគាត់ចំនួន ៤ថ្ងៃ ឬចំនួន ៣២ម៉ោង ក្នុង ១ឆ្នាំ ដោយរក្សាប្រាក់ឈ្នួល និងអត្ថប្រយោជន៍ផ្សេងៗ។
 - o ចំពោះការប្រើប្រាស់លើសពីចំនួន ៤ថ្ងៃ ឬចំនួន ៣២ម៉ោង ដែលបានកំណត់នេះ ពួកគាត់អាចប្រើប្រាស់ការឈប់សម្រាកប្រចាំឆ្នាំដោយមានប្រាក់ឈ្នួលដែលនៅសល់បាន។

- ភាគីកម្មករនិយោជិតបញ្ជាក់មូលហេតុនៃការទាមទារថា ៖
 - o ថ្នាក់ដឹកនាំសហជីព និងសកម្មជនសហជីព ចូលរួមវគ្គបណ្តុះបណ្តាលដើម្បីពង្រឹងសមត្ថភាព និងពង្រីកចំណេះដឹងបន្ថែមដើម្បីយកមកអនុវត្តនៅក្នុងក្រុមហ៊ុនឱ្យកាន់តែប្រសើរឡើង។
 - o ចំពោះការអនុញ្ញាតច្បាប់ចំនួន ៤ថ្ងៃ ឬចំនួន ៣២ម៉ោង ក្នុង ១ឆ្នាំ ជូនថ្នាក់ដឹកនាំសហជីពកម្ពុជាម្នាក់ៗ គឺមិនគ្រប់គ្រាន់នោះទេ ដោយហេតុថា ពួកគាត់ត្រូវចូលរួមវគ្គបណ្តុះបណ្តាលច្រើនដែលរៀបចំដោយសហព័ន្ធ និងជាពិសេសសម្រាប់ថ្នាក់ដឹកនាំសហជីពជាស្រី។

- ភាគីនិយោជកបញ្ជាក់ថា មិនអាចផ្តល់ជូនតាមការទាមទាររបស់ភាគីកម្មករនិយោជិតបានទេ ដោយហេតុថា និយោជកផ្តល់ការអនុញ្ញាតច្បាប់ចំនួន ៤ថ្ងៃ ឬចំនួន ៣២ម៉ោង ក្នុង ១ឆ្នាំ ដោយរក្សាប្រាក់ឈ្នួល និងអត្ថប្រយោជន៍ផ្សេងៗ ជូនថ្នាក់ដឹកនាំសហជីពម្នាក់ៗ រួចហើយ ហើយក៏ផ្តល់ជូននេះ គឺប្រសើរជាងច្បាប់កំណត់ និងស្របតាមគោលការណ៍សមធម៌ ពោលគឺមិនមានបទប្បញ្ញត្តិណាមួយដែលតម្រូវឱ្យផ្តល់ជូននោះទេ។



- ភាគីកម្មករនិយោជិតលើកឡើងថា បច្ចុប្បន្ននេះ ថ្នាក់ដឹកនាំសហជីពកម្ពុជាមានចំនួន ៤នាក់ ដោយក្នុងនោះមានការផ្លាស់ប្តូរឈ្មោះចំនួន ១នាក់ និងបន្ថែមថ្នាក់ដឹកនាំចំនួន ១នាក់ទៀត ប៉ុន្តែពួកគាត់មិនទាន់បានដាក់លិខិតស្នើសុំទទួលស្គាល់ថ្នាក់ដឹកនាំសហជីពបន្ថែម និងផ្លាស់ប្តូរឈ្មោះ ទៅក្រសួងការងារ និងបណ្តុះបណ្តាលវិជ្ជាជីវៈនៅឡើយទេ។
- ភាគីនិយោជកបានឆ្លើយតបទៅនឹងការលើកឡើងរបស់ភាគីកម្មករនិយោជិតថា ៖
 - o និយោជកមិនអាចទទួលស្គាល់ថា ថ្នាក់ដឹកនាំសហជីពកម្ពុជាមានចំនួន ៤នាក់នោះទេ ដោយហេតុថា និយោជកទទួលស្គាល់ និងផ្តល់ច្បាប់អនុញ្ញាតឈប់សម្រាកជូនថ្នាក់ដឹកនាំសហជីពស្របតាមបញ្ជីកាសហជីពជាក់ស្តែង ដែលបច្ចុប្បន្ននេះថ្នាក់ដឹកនាំសហជីពកម្ពុជាមានចំនួន ៣នាក់។
 - o បន្ថែមលើសពីនេះទៀត និយោជកអនុញ្ញាតច្បាប់ជូនថ្នាក់ដឹកនាំសហជីពដែលមានឈ្មោះក្នុងបញ្ជីកា ដើម្បីចូលរួមវគ្គបណ្តុះបណ្តាលផ្សេងៗ ជាមួយសហព័ន្ធរបស់ពួកគាត់ចំនួន ៤ថ្ងៃ ឬចំនួន ៣២ម៉ោង ក្នុង ១ឆ្នាំ គឺប៉ះពាល់ដល់ម៉ោងការងាររបស់ពួកគាត់ ប៉ុន្តែនិយោជកមានការលើកទឹកចិត្ត និងអនុវត្តស្របតាមកិច្ចព្រមព្រៀងរវាងនិយោជក និងសហជីពទាំងអស់នៅក្នុងក្រុមហ៊ុន។
 - o ម្យ៉ាងទៀត ពួកគាត់ក៏អាចឆ្លាស់វេន ឬប្តូរវេនគ្នាក្នុងការចូលរួមវគ្គបណ្តុះបណ្តាលជាមួយសហព័ន្ធរបស់ពួកគាត់បានផងដែរ។
- ភាគីនិយោជកបានដាក់ជូនក្រុមប្រឹក្សាអាជ្ញាកណ្តាលនៃឯកសារ ភស្តុតាង ៖ គោលការណ៍ណែនាំស្តីពីគណៈកម្មាធិការតំណាងកម្មករ និងថ្នាក់គ្រប់គ្រង ដែលភ្ជាប់ជាមួយបញ្ជីវត្តមានអ្នកចូលរួមប្រជុំ ចុះថ្ងៃទី១៦ ខែកញ្ញា ឆ្នាំ២០២៣ កំណត់ថា ៖ "...គណៈកម្មាធិការតំណាងកម្មករ និងថ្នាក់គ្រប់គ្រង...ត្រូវបានបង្កើតមានសមាជិក ១២រូប ដែលមកពីខាងតំណាងកម្មករនិយោជិត ចំនួន ៦រូប និងមកពីថ្នាក់គ្រប់គ្រង ចំនួន ៦រូប ដែលរួមមាន ដូចខាងក្រោម ៖ តំណាងកម្មករនិយោជិត...៥)លោកស្រី **យយ**

៦)លោកស្រី **គសអ**
 ប្រការ ៥៖ លក្ខណៈសម្បត្តិ

8. ការលើកទឹកចិត្ត

- គ្រប់សមាជិកគណៈកម្មការទាំងអស់នឹងត្រូវបាន ការពង្រឹងសមត្ថភាពនៃគណៈកម្មាធិការត្រូវបានលើកទឹកចិត្តអោយចូលរួមកម្មវិធីការបង្កើនសមត្ថភាពផ្ទៃក្នុងច្បាប់ស្តីពីការងារ សុខភាព សុវត្ថិភាព និងជំនាញទន់។ សមាជិកគណៈកម្មាធិការអាចមានលទ្ធភាពចូលរួមកម្មវិធីការបង្កើនសមត្ថភាពនៅខាងក្រៅបាន ដោយអង្គការរបស់ពួកគាត់ និងធ្វើសំណើរដល់អាជ្ញាធរជាតិសុខភាព និងសុវត្ថិភាព លិខិតអញ្ជើញ យកមកផ្នែករដ្ឋបាលអោយបានមុន៣ថ្ងៃ មុនពេលទៅប្រជុំបណ្តោះអាសន្ននៅខាងក្រៅ។ បន្ទាប់ពីត្រួតពិនិត្យរួចនឹងត្រូវផ្តល់ជូន ៤ថ្ងៃ ប្រសិនបើលើសពីនេះត្រូវប្រើប្រាស់បំណាច់ឆ្នាំ និងរក្សាសិទ្ធិប្រយោជន៍រដ្ឋបាល។
- ...។



- ភាគីកម្មករនិយោជិតបានដាក់ជូនក្រុមប្រឹក្សាអាជ្ញាកណ្តាលនូវសារណា ចុះថ្ងៃទី២១ ខែមីនា ឆ្នាំ២០២៤ ៖ " ចំណុចវិវាទទី៣ ៖...

អង្គហេតុ

ចាប់តាំងពីដើមឆ្នាំ២០២២ដែលយើងខ្ញុំ បានចូលរួមធ្វើការមក ក្រុមហ៊ុនបានអនុញ្ញាតិច្បាប់ជូនយើងខ្ញុំ ជាថ្នាក់ដឹកនាំសហជីពនិងសកម្មជនសហជីពកម្ពុជា នៃក្រុមហ៊ុន ត្រាកស៍ (ខេមបូឌា) នៅពេលដែលមានលិខិតសុំច្បាប់ចេញពីសហព័ន្ធសហជីពកម្ពុជា (កាទូ) ដែលសុំទៅចូលរួមវគ្គបណ្តុះបណ្តាលផ្សេងដែលបានរៀបចំដោយសហព័ន្ធឬអង្គការដៃគូ ប៉ុន្តែស្រាប់តែចាប់ពីដើមឆ្នាំ២០២៣មក ក្រុមហ៊ុនមិនអនុញ្ញាតិច្បាប់ជូនមកយើងខ្ញុំជាថ្នាក់ដឹកនាំនិងសកម្មជនសហជីពកម្ពុជា នៃក្រុមហ៊ុន ត្រាកស៍ (ខេមបូឌា) ខូសិលជីឌី ទៀតទេ ការអនុវត្តរបស់ក្រុមហ៊ុន ដែលមិនអនុញ្ញាតិច្បាប់ជូនថ្នាក់ដឹកនាំនិងសកម្មជនសហជីពកម្ពុជា ដូចកន្លងមក ក្នុងការចូលរួមវគ្គបណ្តុះបណ្តាលពង្រឹងសមត្ថភាពផ្សេងៗ ស្របតាមលក្ខន្តិកៈសហជីពដើម្បីភាពងាយស្រួលក្នុងការបំពេញការងារជាមួយក្រុមហ៊ុន។

អង្គច្បាប់

- មាត្រា ២៦៦ នៃច្បាប់ស្តីពីការងារ...
- មាត្រា ២៦៧ នៃច្បាប់ស្តីពីការងារ...
- មាត្រា ៩ នៃច្បាប់ស្តីពីសហជីព...
- មាត្រា ២០ នៃច្បាប់ស្តីពីសហជីព...
- យោងតាមលក្ខន្តិកៈសហជីពជំពូកទី៣ រចនាសម្ព័ន្ធ...ប្រការ៧-(រចនាសម្ព័ន្ធ)...ប្រការ៨-(តួនាទីនិងភារកិច្ច)...
- យោងតាមអង្គហេតុ និងអង្គច្បាប់ខាងលើភាគីកម្មករនិយោជិត...ស្នើសុំឱ្យក្រុមហ៊ុន...អនុញ្ញាតច្បាប់ឱ្យថ្នាក់ដឹកនាំ និងសកម្មជនសហជីព បានចូលរួមវគ្គបណ្តុះបណ្តាលផ្សេងៗ...។"

ចំណុចវិវាទទី៤ ៖ ភាគីកម្មករនិយោជិតទាមទារឱ្យនិយោជកអនុវត្តគោលការណ៍ផ្តល់លុយង្វាន់ជូនកម្មករនិយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងបិទលេខ (ដូចកម្មករនិយោជិតផ្នែកដេរ) ដោយមិនមានការរើសអើងព្រោះថាកម្មករនិយោជិតដូចគ្នា

- ភាគីកម្មករនិយោជិតបញ្ជាក់ការទាមទារ ឱ្យនិយោជកផ្តល់ប្រាក់ង្វាន់ដល់គោលដៅកំណត់ ជូនកម្មករនិយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ ដូចកម្មករនិយោជិតផ្នែកដេរ។
- ភាគីទាំងពីរទទួលស្គាល់ថា ៖
 - o ការអនុវត្តនៅក្នុងក្រុមហ៊ុន និយោជកដាក់ចំនួនគោលដៅកំណត់សម្រាប់កម្មករនិយោជិតតាមផ្នែកនីមួយៗ។
 - o ចំពោះកម្មករនិយោជិតផ្នែកដេរ នៅពេលដេរដល់គោលដៅកំណត់ និយោជកផ្តល់ប្រាក់ង្វាន់ដល់គោលដៅកំណត់។ ឧទាហរណ៍ ៖ និយោជកកំណត់គោលដៅឱ្យកម្មករនិយោជិតផ្នែកដេរចំនួន ៣៥០អាវ ក្នុងរយៈពេល ៨ម៉ោង នៅពេលកម្មករនិយោជិតដេរបានគ្រប់ចំនួន ៣៥០អាវ នោះកម្មករនិយោជិតទទួលបានប្រាក់ង្វាន់ដល់គោលដៅកំណត់ចំនួន៥០០រៀល។ ប្រសិនបើកម្មករនិយោជិតដេរបានលើសពីចំនួនកំណត់នោះនឹងទទួលបានប្រាក់ង្វាន់លើសពីចំនួន ៥០០០រៀល បន្ថែមទៀត។



- ចំពោះកម្មករនិយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ និយោជកមិនមានគោលការណ៍ផ្តល់ប្រាក់រង្វាន់ដល់គោលដៅកំណត់ជូនពួកគាត់នោះទេ។
- ភាគីកម្មករនិយោជិតបញ្ជាក់មូលហេតុនៃការទាមទារថា ៖
 - និយោជកមានការរើសអើង ចំពោះកម្មករនិយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ ពីព្រោះ និយោជកដាក់ចំនួនកំណត់សម្រាប់កម្មករនិយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ ដូចផ្នែកដេរដែរ ប៉ុន្តែនៅពេលពួកគាត់ធ្វើដល់ចំនួនកំណត់ ឬលើសពីចំនួនកំណត់ និយោជកមិនផ្តល់ប្រាក់រង្វាន់ដល់គោលដៅកំណត់ជូនពួកគាត់ដូចផ្នែកដេរនោះទេ។
 - លើសពីនេះទៀត កម្មករនិយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ ក៏ជាកម្មករនិយោជិតជំនាញដែរ ប្រសិនបើពួកគាត់មិនមានជំនាញ ពួកគាត់មិនអាចបំពេញការងារទាំងនោះបានទេ ហើយកម្មករនិយោជិតផ្នែកដេរក៏មិនអាចបំពេញការងារក្នុងជំនាញរបស់ពួកគាត់បាននោះដែរ។
 - ម្យ៉ាងទៀត នៅពេលពួកគាត់ធ្វើមិនបានដល់គោលដៅកំណត់ និយោជកមានការស្តីបន្ទោសពួកគាត់។
- ភាគីនិយោជកបានលើកឡើងថា ៖
 - និយោជកមិនមានការរើសអើងចំពោះកម្មករនិយោជិតផ្នែកណាមួយនោះទេ។
 - ម្យ៉ាងទៀត ចំពោះកម្មករនិយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ នៅពេលពួកគាត់ធ្វើមិនបានតាមគោលដៅកំណត់ និយោជកក៏មិនមានការកាត់ប្រាក់ឈ្នួល ឬស្តីបន្ទោសពួកគាត់នោះទេ ដោយប្រធានក្រុមគ្រាន់តែណែនាំពួកគាត់តែប៉ុណ្ណោះ។
 - យ៉ាងណាមិញ ប្រសិនបើមានការស្តីបន្ទោសលើកម្មករនិយោជិតពិតមែន សូមកម្មករនិយោជិតជូនដំណឹងទៅផ្នែករដ្ឋបាល ដើម្បីឱ្យផ្នែករដ្ឋបាលដោះស្រាយជូនពួកគាត់។
- ភាគីនិយោជកបញ្ជាក់ថា មិនអាចផ្តល់ជូនតាមការទាមទាររបស់ភាគីកម្មករនិយោជិតបានទេ ដោយហេតុថា និយោជកផ្តល់ប្រាក់រង្វាន់ដល់គោលដៅកំណត់ជូនកម្មករនិយោជិតផ្នែកដេរ គឺមិនមែនជាកាតព្វកិច្ចកំណត់ដោយច្បាប់នោះទេ គឺជាសិទ្ធិរបស់និយោជក ដែលផ្តល់ជូនកម្មករនិយោជិត ស្របតាមជំនាញ និងកាតព្វកិច្ចរបស់ពួកគាត់។ ចំពោះការផ្តល់ជូននេះ គឺស្របតាមស្តង់ដារអនុវត្តរួមទៅនឹងក្រុមហ៊ុនមេ ដែលមាននៅប្រទេសថៃ និងនៅប្រទេសវៀតណាមផងដែរ។
- ភាគីនិយោជកបានដាក់ជូនក្រុមប្រឹក្សាអាជ្ញាធរណ្តាលនូវឯកសារ ភស្តុតាង ៖ សេចក្តីជូនដំណឹង គោលនយោបាយធនធានមនុស្ស-០១៨/២៥៥៩ គោលនយោបាយនៃការផ្តល់សំណង និងប្រាក់រង្វាន់ ចុះថ្ងៃទី៤ ខែមករា ឆ្នាំព.ស.២៥៥៩ កំណត់ថា ៖ “ក្រុមប្រឹក្សាភិបាលអនុញ្ញាតឱ្យមានការផ្តល់សំណង និងប្រាក់រង្វាន់លើកទឹកចិត្តដូចដែលបានរៀបរាប់ក្នុងគោលនយោបាយនេះដើម្បី៖
 - ១) លើកកម្ពស់សមត្ថភាព និងប្រសិទ្ធភាពក្នុងការសម្រេចគោលដៅយុទ្ធសាស្ត្រស្របតាមក្រុមហ៊ុន និង
 - ២) ពង្រឹងជំនាញសំខាន់ៗ ផ្នែកជ្រើសរើសបុគ្គលិក ផ្នែកទំនាក់ទំនង (ការចូលរួម) លើកសិក្សារៀនសូត្រ និងជំនាញផ្នែកកាត់ដេរ ដើម្បីសម្រេចឱ្យបានគោលដៅក្រុមហ៊ុន។



ប្រភេទកម្មវិធីនៃការផ្តល់សំណង និងរង្វាន់លើកទឹកចិត្ត គឺមានតាមរយៈកម្មវិធីចំនួន ២ ដូចខាងក្រោម៖

- ការលើកទឹកចិត្តដល់ផ្នែកកាត់ដេរដែលមានគុណភាព និងប្រសិទ្ធភាព ក្នុងការសម្រេចគោលដៅជាប្រចាំថ្ងៃ។
- ការលើកទឹកចិត្តដល់ផ្នែកកាត់ដេរបានច្រើនជាងគេទាំង ៣ ប្រកបដោយប្រសិទ្ធភាពជាប្រចាំខែ។

...។”

- ភាគីកម្មករនិយោជិតបានដាក់ជូនក្រុមប្រឹក្សាអាជ្ញាកណ្តាលនូវសារណា ចុះថ្ងៃទី២១ ខែមីនា ឆ្នាំ២០២៤ ៖ **“ចំណុចវិវាទទី៤ ៖...**

អង្គហេតុ

កម្មករនិយោជិត ផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ បានបំពេញការងារជូនក្រុមហ៊ុនជាច្រើនឆ្នាំមកហើយ និងបានជួយក្រុមហ៊ុនទទួលបានផលចំណេញជាច្រើន។ ដូចនេះ ស្នើសុំក្រុមហ៊ុនឱ្យ...ផ្តល់លុយរង្វាន់ជូនកម្មករនិយោជិតផ្នែកនេះដូចផ្នែកដេរដែរ។ ដោយសារកម្មករនិយោជិតនៅផ្នែកទាំងនេះ គឺបានបំពេញការងារកំណត់ចំនួនដូចក្រុមដេរ ប៉ុន្តែមិនទទួលបានប្រាក់រង្វាន់ ដូចកម្មករផ្នែកដេរ...។

អង្គច្បាប់


បើយោងតាមមាត្រា ១៥ នៃច្បាប់ស្តីពីការងារ...

មាត្រា ៥ នៃអនុសញ្ញាអន្តរជាតិ និងយោងតាមមាត្រា ៩០-ថ្មី នៃច្បាប់ស្តីពីការងារ...

ប្រការ៥ និយាយអំពីប្រាក់ឈ្នួល និងប្រាក់រង្វាន់ និងប្រាក់បន្ទាប់បន្សំ៖ ក្រុមហ៊ុនផ្តល់ប្រាក់ឈ្នួលទៅតាមស្នាដៃ សមត្ថភាព និងលទ្ធភាពការងាររបស់កម្មករ និយោជិតម្នាក់ៗ។ ក្រុមហ៊ុនធ្វើការពិនិត្យដំឡើងប្រាក់ឈ្នួលរបស់កម្មករនិយោជិត នៅរៀងរាល់បំណាច់ឆ្នាំ ដោយពិនិត្យលើលទ្ធផលការងារ ការគោរពវិន័យ និងស្នាដៃរបស់សាមីជន ម្នាក់ៗ ព្រមទាំងលទ្ធភាពរបស់ក្រុមហ៊ុន។

បើយោងតាមអង្គហេតុ និងអង្គច្បាប់ខាងលើស្នើសុំឱ្យក្រុមហ៊ុន...អនុវត្តក្នុងការផ្តល់លុយរង្វាន់ជូនកម្មករផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខដូចផ្នែកដេរ និងបញ្ឈប់ការកំណត់ចំនួន...តាមតែអំពើចិត្ត...ហើយតែងតែផ្លាស់ប្តូរចំនួន គោលដៅតាមតែអំពើចិត្ត ការអនុវត្តន៍បែបនេះ គឺជាការអនុវត្តខុសទៅនឹងច្បាប់ការងារមាត្រា ១៥ (ការងារដោយបង្ខំ)។ ទើបធ្វើឱ្យកម្មករនិយោជិតនៅផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខស្នើសុំឱ្យក្រុមហ៊ុនផ្តល់លុយរង្វាន់ជូនពួកគាត់នៅពេលដែលពួកគាត់បានធ្វើដល់គោលដៅដែលក្រុមហ៊ុនបានកំណត់។...។”

ចំណុចវិវាទទី៥ ៖ ភាគីកម្មករនិយោជិតតាមទារឱ្យនិយោជកជួយផ្តល់ប្រាក់ខែបន្ថែមចំនួន ៤០ដុល្លារអាមេរិក សម្រាប់មេកាន្ត្រូតកាត់ ១៣នាក់

- ភាគីកម្មករនិយោជិតបញ្ជាក់ការទាមទារ ឱ្យនិយោជកផ្តល់ប្រាក់ទទួលខុសត្រូវ (ប្រាក់ជំនាញ ឬប្រាក់ជំនាញ) ចំនួន ៤០ដុល្លារអាមេរិក បន្ថែមទៀត ជូនកម្មករនិយោជិតជាមេកាន្ត្រូតកាត់ចំនួន ១៣នាក់ ដែលក្នុងនោះមានសមាជិកសហជីពកម្ពុជាចំនួន ១២នាក់ និងមិនមែនជាសមាជិកសហជីពកម្ពុជាចំនួន ១នាក់។
- ភាគីទាំងពីរទទួលស្គាល់ថា ៖ 



- នៅក្នុងក្រុមហ៊ុនមានកម្មករនិយោជិតជាមេកត្រៃតុកាត់សរុបចំនួន ១៦ ឬចំនួន ១៩នាក់។
- នៅក្នុងមួយខែៗ កម្មករនិយោជិតជាមេកត្រៃតុកាត់ទទួលបានប្រាក់ឈ្នួលគោលចំនួន ២៤៣ ដុល្លារអាមេរិក និងប្រាក់ទទួលខុសត្រូវ (ប្រាក់តួនាទី ឬប្រាក់ជំនាញ) ចំនួន ២០ដុល្លារអាមេរិក។
- នៅក្នុងក្រុមហ៊ុន មិនមានសហជីពដែលមានភាពជាតំណាងបំផុតនោះទេ។
- ភាគីកម្មករនិយោជិតបញ្ជាក់មូលហេតុនៃការទាមទារថា ៖
 - កម្មករនិយោជិតជាមេកត្រៃតុកាត់ គឺជាកម្មករនិយោជិតមានជំនាញខុសពីកម្មករនិយោជិតធម្មតា មានការងារច្រើន និងបានធ្វើការនៅក្នុងក្រុមហ៊ុនជាយូរឆ្នាំមកហើយ។
 - ទោះបីជា នៅក្រុមហ៊ុនមានម៉ាស៊ីនទំនើបសម្រាប់កម្មករនិយោជិតជាមេកត្រៃផ្នែកតុកាត់ក៏ដោយ ក៏ ពួកគាត់ត្រូវឈរមើលម៉ាស៊ីន ពីព្រោះខ្លាចម៉ាស៊ីនកាត់ខុស និងត្រូវរៀបចំក្រណាត់ដោយមិនបាន សម្រាកនោះទេ។
- ភាគីនិយោជកបញ្ជាក់ថា មិនអាចផ្តល់ជូនតាមការទាមទាររបស់ភាគីកម្មករនិយោជិតបានទេ ដោយ ហេតុថា ៖
 - គោលការណ៍របស់ក្រុមហ៊ុន ក្នុងការផ្តល់ប្រាក់តួនាទី ឬប្រាក់ជំនាញ ត្រូវវាយតម្លៃទៅលើតួនាទី និង ការគ្រប់គ្រងរបស់កម្មករនិយោជិតម្នាក់ៗ បន្ទាប់មកទើបក្រុមហ៊ុនសម្រេចថា កម្មករនិយោជិតគួរ ទទួលបានប្រាក់តួនាទី ឬប្រាក់ជំនាញចំនួនប៉ុន្មាន ស្របទៅតាមតួនាទី ឬជំនាញរបស់ពួកគាត់។
 - ប្រសិនបើនិយោជកបន្ថែមប្រាក់តួនាទី ឬប្រាក់ជំនាញជូនកម្មករនិយោជិតជាមេកត្រៃតុកាត់ នោះ នឹងធ្វើឱ្យកម្មករនិយោជិតផ្សេងទៀតមិនពេញចិត្តអាចបណ្តាលឱ្យមានបញ្ហានៅក្នុងក្រុមហ៊ុន។
- ភាគីនិយោជកលើកឡើងបន្ថែមថា ៖
 - និយោជកបានផ្តល់ប្រាក់តួនាទី ឬប្រាក់ជំនាញ ជូនកម្មករនិយោជិតជាមេកត្រៃតុកាត់ ដូចគ្នានឹង ប្រធានក្រុមដេរ ប៉ុន្តែបើប្រៀបធៀបការងាររវាងកម្មករនិយោជិតជាមេកត្រៃតុកាត់ និងប្រធានក្រុម ដេរ ប្រធានក្រុមដេរត្រូវទទួលខុសត្រូវច្រើនជាង ដោយហេតុថា ប្រធានក្រុមដេរត្រូវគ្រប់គ្រងកម្មករ និយោជិតកូនក្រុមលើសពីចំនួន ២០នាក់ និងត្រូវដោះស្រាយបញ្ហាផ្សេងៗរបស់កូនក្រុម ដោយ ឡែក ចំពោះកម្មករនិយោជិតជាមេកត្រៃតុកាត់ មិនមានកូនក្រុមសម្រាប់មើលការខុសត្រូវនោះទេ។
 - ជាមួយគ្នានេះ និយោជកទទួលស្គាល់ថា កម្មករនិយោជិតជាមេកត្រៃមានការងារច្រើន ហេតុនេះ បន្ទាប់ពីបានផ្សះផ្សារនៅក្រសួងការងារ និងបណ្តុះបណ្តាលវិជ្ជាជីវៈរួចមក និយោជកបានបន្ថែមកម្ម ករនិយោជិតជាមេកត្រៃទៀតផងដែរ។
 - បន្ថែមលើសពីនេះទៀត និយោជកបានរៀបចំម៉ាស៊ីនសម្រាប់មេកត្រៃផ្នែកតុកាត់ដែលមានបច្ចេក វិទ្យាទំនើប ដែលអាចជួយសម្រួលការងារលំបាករបស់កម្មករនិយោជិតជាមេកត្រៃបានផងដែរ។
- ភាគីកម្មករនិយោជិតបានដាក់ជូនក្រុមប្រឹក្សាអាជ្ញាកណ្តាលនូវឯកសារ ភស្តុតាង ៖
 - បញ្ជីឈ្មោះកម្មករនិយោជិតជាមេកត្រៃ ដែលបំពេញការងារនៅក្នុងក្រុមហ៊ុន (ភាគីកម្មករនិយោជិត មបូខា) ដែលមាន ឈ្មោះ ភេទ អត្តលេខ លេខទូរសព្ទ សមាសភាព និងសម្រាប់មើលការងាររបស់កម្មករ និយោជិតម្នាក់ៗសរុបចំនួន ១៤នាក់។
 - សារណា ចុះថ្ងៃទី២១ ខែមីនា ឆ្នាំ២០២៤ ៖

"ចំណុចវិវាទទី៥ ៖...
អង្គហេតុ៖



ភាគីកម្មករនិយោជិតដែលជាមេកត្រូវចំនួន ១៣នាក់ ស្នើសុំលុយរង្វាន់ជូនពួកគាត់ ដោយសារពួកគាត់បានធ្វើការងារយូរឆ្នាំ ហើយពួកគាត់ក៏បានធ្វើការប្រាក់ចំណេញជាច្រើន ជូនក្រុមហ៊ុន...។

អង្គច្បាប់

យោងតាមមាត្រា ១០២...

មាត្រា ១០៣...

មាត្រា ១០៤...

មាត្រា ១០៦...

មាត្រា ១០៧...

យោងតាមអង្គហេតុនិងអង្គច្បាប់ខាងលើ សបញ្ជាក់ឱ្យឃើញថាកម្មករនិយោជិតពិជ បានធ្វើការងារច្រើនជាមុន ប៉ុន្តែពួកគាត់មិនបានទទួលនូវការលើកទឹកចិត្ត...។”

ហេតុផលនៃសេចក្តីសម្រេច ៖

យោងតាមរបាយការណ៍ស្តីពីការដោះស្រាយវិវាទការងាររួមនៃក្រុមហ៊ុន ត្រាកស៍ អ៊ីភីវិល(ខេមបូឌា) លេខ ១៤៥ ក.ប/អក/វក ចុះថ្ងៃទី១ ខែមីនា ឆ្នាំ២០២៤ នៅក្នុងសំណុំរឿងនេះមានចំណុចវិវាទចំនួន ៦ចំណុច គឺចំណុចវិវាទទី១ ដល់ ទី៦ ហើយចំណុចវិវាទចំនួន ៣ចំណុច ភាគីទាំងពីរបានព្រមព្រៀងគ្នា គឺចំណុចវិវាទទី១, ទី២, និងទី៦។ ប៉ុន្តែនៅក្នុងសារណារបស់ភាគីកម្មករនិយោជិតចុះថ្ងៃទី២១ ខែមីនា ឆ្នាំ២០២៤ បានបញ្ជាក់ការ ទាមទារចំនួន ៧ចំណុច ដែលក្នុងនោះមានការទាមទារដែលភាគីទាំងពីរបានព្រមព្រៀងគ្នាក្នុងសវនាការចំនួន ៣ចំណុចខាងលើ និងចំណុចវិវាទបន្ថែមមួយទៀត គឺចំណុចវិវាទទី៧ ដែលមិនមានក្នុងរបាយការណ៍ស្តីពីការ ដោះស្រាយវិវាទការងាររួមនៃក្រុមហ៊ុន ត្រាកស៍ អ៊ីភីវិល(ខេមបូឌា)លេខ ១៤៥ ក.ប/អក/វក ចុះថ្ងៃទី១ ខែមីនា ឆ្នាំ២០២៤ នោះទេ។ ហេតុនេះ មុននឹងពិចារណាលើចំណុចទាមទារនីមួយៗ ក្នុងសំណុំរឿងនេះ ក្រុមប្រឹក្សា- អាជ្ញាកណ្តាលពិចារណាថា តើក្រុមប្រឹក្សាអាជ្ញាកណ្តាលត្រូវពិចារណាការទាមទារទាំង ៧ចំណុច នៅក្នុង សារណាក្រោយថ្ងៃសវនាការរបស់ភាគីកម្មករនិយោជិតចុះថ្ងៃទី២១ ខែមីនា ឆ្នាំ២០២៤ ឬពិចារណាតែចំណុច មិនសះជាដែលនៅសល់ ៣ចំណុច នៅក្នុងសំណុំរឿងនេះគឺ ចំណុចវិវាទទី៣, ទី៤, និងទី៥?

កថាខណ្ឌទី១ នៃមាត្រា ៣១២ នៃច្បាប់ស្តីពីការងារចែងថា ៖ “ក្រុមប្រឹក្សាអាជ្ញាកណ្តាលគ្មានភារកិច្ច ពិនិត្យបញ្ហាដទៃ ក្រៅពីបញ្ហាដែលមានបញ្ជាក់ក្នុងកំណត់ហេតុមិនព្រមសះជា ឬបញ្ហាដែលកើតក្រោយការធ្វើ កំណត់ហេតុជាផលវិបាកផ្ទាល់នៃការវិវាទនោះតែប៉ុណ្ណោះ”។

ប្រការ ៣៣ នៃប្រកាសលេខ ០៩៩ សកបយ. ចុះថ្ងៃទី២១ ខែមេសា ឆ្នាំ២០០៤ ស្តីពីក្រុមប្រឹក្សាអាជ្ញា- កណ្តាល ចែងថា ៖ “អំណាចរបស់ក្រុមប្រឹក្សាអាជ្ញាកណ្តាលក្នុងការពិចារណាទៅលើវិវាទមួយ ត្រូវកំណត់ត្រឹមតែ បញ្ហាទាំងឡាយណាដែលមានក្នុងកំណត់ហេតុនៃការផ្សះផ្សាមិនបានសះជា រួមទាំងបញ្ហាជាផលវិបាកផ្ទាល់នៃ វិវាទនោះ ដែលកើតឡើងក្រោយការធ្វើកំណត់ហេតុ”។

យោងតាមមាត្រា ៣១២ នៃច្បាប់ស្តីពីការងារ និងប្រការ ៣៣ នៃប្រកាសលេខ ០៩៩ សកបយ. ក្រុម- ប្រឹក្សាអាជ្ញាកណ្តាលធ្វើការពិចារណាតែចំណុចវិវាទដែលមាននៅក្នុងរបាយការណ៍មិនសះជាប៉ុណ្ណោះ។ ចំណុច ៧ចំណុចវិវាទដែលមិនមាននៅក្នុងរបាយការណ៍មិនសះជា ដែលភាគីលើកឡើងនៅក្នុងសវនាការបញ្ជាក់ពីការ ទាមទារបន្ថែម ក្រុមប្រឹក្សាអាជ្ញាកណ្តាលអាចធ្វើការពិចារណាបាន លុះត្រាតែចំណុចវិវាទនោះ ត្រូវបានបញ្ជាក់ ក្រោយការធ្វើកំណត់ហេតុដែលជាផលវិបាកផ្ទាល់នៃការវិវាទនោះតែប៉ុណ្ណោះ។ (សូមមើលលិខិតបញ្ជាក់បន្ថែម)



កណ្តាលលេខ ៤២/០៧-សោធន៍ បេ ហេតុផលនៃចំណុចវិវាទទី៣, លេខ ០៦/០៨-យឹង ឡែន ហេតុផលនៃ
ចំណុចវិវាទទី២, លេខ ៣៤/០៩-សាន់តិច, និងលេខ ០០២/២១-វិនីតុន គ្រប ចំកាត់)

នៅក្នុងសំណុំរឿងនេះ ក្រុមប្រឹក្សាអាជ្ញាកណ្តាលក៏យល់ស្របនឹងការបកស្រាយរបស់ក្រុមអាជ្ញាកណ្តាល
នៅក្នុងសំណុំរឿងមុនៗ ខាងលើដែរ។

យោងតាមអង្គហេតុ ក្នុងចំណោម ចំណុចទាមទារទាំង ៦ចំណុច ដែលមានក្នុងរបាយការណ៍មិនសះជា
ភាគីទាំងពីរបានព្រមព្រៀងគ្នានៅក្នុងសវនាការចំនួន ៣ចំណុច ហើយចំពោះចំណុចវិវាទទី៧ ដែលមានក្នុង
សារណាក្រោយថ្ងៃសវនាការរបស់ភាគីកម្មករនិយោជិតចុះថ្ងៃទី២១ ខែមីនា ឆ្នាំ២០២៤ មិនមានក្នុងរបាយ-
ការណ៍មិនសះជានោះទេ។ លើសពីនេះទៀត ភាគីកម្មករនិយោជិតមិនមានសេរេហេតុផល និងអំណះអំណាង
អង្គហេតុ ឬផ្លូវច្បាប់ចំពោះការលុបចោលកិច្ចព្រមព្រៀងសះជាលើចំណុចវិវាទទី១, ទី២, និងទី៦ និងចំពោះការ
ទាមទារក្នុងចំណុចវិវាទទី៧នេះ ហើយចំណុចវិវាទទី៧នេះ ក៏មិនបានធ្វើការទាមទារនៅក្នុងសវនាការអាជ្ញាកណ្តាល
ផងដែរ។ ភាគីកម្មករនិយោជិតបានផ្តល់ភស្តុតាងដល់ក្រុមប្រឹក្សាអាជ្ញាកណ្តាល នៅថ្ងៃទី២៧ ខែមីនា ឆ្នាំ២០២៤
ដែលហួសកាលបរិច្ឆេទកំណត់ដាក់ភស្តុតាង តាំងពីថ្ងៃទី២២ ខែមីនា ឆ្នាំ២០២៤។ នៅថ្ងៃទី២៧ ខែមីនា
ឆ្នាំ២០២៤ គឺជារយៈពេលកំណត់សម្រាប់ឱ្យភាគីដាក់ភស្តុតាងជំទាស់លើឯកសារភស្តុតាង ដែលបានដាក់ជូន
ក្រុមប្រឹក្សាអាជ្ញាកណ្តាល។ ក្រុមប្រឹក្សាអាជ្ញាកណ្តាលមិនពិចារណាលើភស្តុតាង និងការលើកឡើងរបស់ភាគី
កម្មករនិយោជិតក្នុងសារណា ដែលបានដាក់ជូនក្រុមប្រឹក្សាអាជ្ញាកណ្តាលក្រោយកាលបរិច្ឆេទកំណត់ដាក់ភស្តុ-
តាងនោះទេ ព្រោះពុំអាចឱ្យភាគីនិយោជិតមានឱកាសធ្វើការជំទាស់ ឬបកស្រាយផ្ទុយលើភស្តុតាងនោះឡើយ
ប្រសិនបើមាន។

សរុបមក ក្រុមប្រឹក្សាអាជ្ញាកណ្តាលពិចារណាចំណុចវិវាទនៅសល់ចំនួន ៣ចំណុចគឺ ចំណុចវិវាទទី៣,
ទី៤ និងទី៥ នៅក្នុងសំណុំរឿងនេះ។

**ចំណុចវិវាទទី៣ ៖ ភាគីកម្មករនិយោជិតទាមទារឱ្យនិយោជកអនុញ្ញាតច្បាប់បន្ថែមលើសពីចំនួន ៤ថ្ងៃ ឬចំនួន
៣២ម៉ោង ក្នុង ១ឆ្នាំ ស្របតាមការស្នើសុំដាក់ស្តែងរបស់ថ្នាក់ដឹកនាំសហជីពកម្ពុជា និង
សកម្មជនសហជីពកម្ពុជាម្នាក់ៗ ដោយរក្សាប្រាក់ឈ្នួល និងអត្ថប្រយោជន៍ផ្សេងៗ ជូនថ្នាក់
ដឹកនាំសហជីពកម្ពុជាចំនួន ៤នាក់ និងសកម្មជនសហជីពកម្ពុជាចំនួន ១៤នាក់ នៅពេល
ដែលពួកគាត់ចូលរួមវគ្គបណ្តុះបណ្តាលពង្រឹងសមត្ថភាពផ្សេងៗ ជាមួយសហព័ន្ធសហជីព
កម្ពុជា**

ក្រុមប្រឹក្សាអាជ្ញាកណ្តាលពិចារណាថា តើនិយោជកមានកាតព្វកិច្ចអនុញ្ញាតច្បាប់បន្ថែមលើសពីចំនួន
ចំនួន ៤ថ្ងៃ ឬចំនួន ៣២ម៉ោង ក្នុង ១ឆ្នាំ ស្របតាមការស្នើសុំដាក់ស្តែង ជូនថ្នាក់ដឹកនាំសហជីពកម្ពុជាចំនួន
៤នាក់ និងសកម្មជនសហជីពកម្ពុជាចំនួន ១៤នាក់ នៅពេលដែលពួកគាត់ចូលរួមវគ្គបណ្តុះបណ្តាលផ្សេងៗ
ជាមួយសហព័ន្ធដោយរក្សាប្រាក់ឈ្នួល និងអត្ថប្រយោជន៍ផ្សេងៗ ដែរ ឬទេ ?

យោងតាមសារណារបស់ភាគីកម្មករនិយោជិត ចុះថ្ងៃទី២១ ខែមីនា ឆ្នាំ២០២៤ ភាគីកម្មករនិយោជិតបាន
លើកឡើងថា ចាប់ពីឆ្នាំ២០២២ និយោជកបានអនុញ្ញាតច្បាប់ជូនថ្នាក់ដឹកនាំ និងសកម្មជនសហជីពកម្ពុជា នៅ
ពេលដែលមានលិខិតសុំច្បាប់ចេញពីសហព័ន្ធសហជីពកម្ពុជា ដែលសុំទៅចូលរួមវគ្គបណ្តុះបណ្តាលផ្សេងៗ
ដែលរៀបចំដោយសហព័ន្ធ ឬអង្គការដៃគូ ប៉ុន្តែចាប់ពីឆ្នាំ២០២៣ ក្រុមហ៊ុនមិនអនុញ្ញាតច្បាប់ជូនថ្នាក់ដឹកនាំ និង
សកម្មជនសហជីពកម្ពុជាទៀតទេ។ ភាគីកម្មករនិយោជិតទាមទារដោយផ្អែកលើមាត្រា ២១៦ និងមាត្រា ២១៧ នៃ
ច្បាប់ស្តីពីការងារ, មាត្រា ៩ និងមាត្រា ២០ នៃច្បាប់ស្តីពីសហជីព និងលក្ខន្តិកៈសហជីពជាតិកម្ពុជា ត្រង់ប្រការ៧



និងប្រការ៨។ ក្នុងករណីនេះ ក្រុមប្រឹក្សាអាជ្ញាកណ្តាលយល់ឃើញថា មាត្រា ២៦៦ និងមាត្រា ២៦៧ នៃច្បាប់ស្តីពីការងារ, មាត្រា ៩ និងមាត្រា ២០ នៃច្បាប់ស្តីពីសហជីព គឺសំដៅលើសិទ្ធិក្នុងការបង្កើតសហជីព លក្ខខណ្ឌក្នុងការគ្រប់គ្រង គ្មានទី និងទំនួសខុសត្រូវរបស់សហជីព ប៉ុន្តែមិនមានបញ្ញត្តិណាមួយកំណត់អំពីការអនុញ្ញាតច្បាប់ជូនថ្នាក់ដឹកនាំ និងសកម្មជនសហជីពកម្ពុជា ដើម្បីចូលរួមវគ្គបណ្តុះបណ្តាលផ្សេងៗ ជាមួយសហព័ន្ធ ដោយរក្សាប្រាក់ឈ្នួល និងអត្ថប្រយោជន៍ផ្សេងៗ ដូចការទាមទាររបស់ភាគីកម្មករនិយោជិតនៅក្នុងចំណុចនេះទេ។ ដោយឡែក ចំពោះការលើកយកលក្ខន្តិកៈសហជីពជំពូកទី៣ គ្រង់ប្រការ៧ និងប្រការ៨ មកសំអាង ក្រុមប្រឹក្សាអាជ្ញាកណ្តាលយល់ឃើញថា លក្ខន្តិកៈសហជីពជាវិធានសម្រាប់គ្រប់គ្រងសហជីព និងមានវិសាលភាពអនុវត្តចំពោះតែសមាជិករបស់ខ្លួនប៉ុណ្ណោះ ពុំមានអានុភាពទៅលើភាគីនិយោជកឡើយ។

ជាមួយគ្នានេះ ផ្អែកតាមអង្គហេតុ ភាគីទាំងពីរទទួលស្គាល់ថា និយោជក និងសហជីពទាំង ៣ នៅក្នុងក្រុមហ៊ុន បានចុះកិច្ចព្រមព្រៀងមួយ ដោយនិយោជកអនុញ្ញាតច្បាប់ជូនថ្នាក់ដឹកនាំសហជីពម្នាក់ៗ ដែលមានឈ្មោះនៅក្នុងបញ្ជីកា ដើម្បីចូលរួមវគ្គបណ្តុះបណ្តាលផ្សេងៗ ជាមួយសហព័ន្ធរបស់ពួកគាត់ចំនួន ៤ថ្ងៃ ឬចំនួន ៣២ម៉ោង ក្នុង ១ឆ្នាំ ដោយរក្សាប្រាក់ឈ្នួល និងអត្ថប្រយោជន៍ផ្សេងៗ។ ប្រសិនបើប្រើប្រាស់លើសពីចំនួន ៤ថ្ងៃ ឬចំនួន ៣២ម៉ោង ដែលបានកំណត់នេះ ពួកគាត់អាចប្រើប្រាស់ការឈប់សម្រាកប្រចាំឆ្នាំដោយមានប្រាក់ឈ្នួលដែលនៅសល់បាន។


ក្នុងករណីនេះ ក្រៅពីកិច្ចព្រមព្រៀងដែលភាគីទាំងពីរបានទទួលស្គាល់ខាងលើ មិនមានបទប្បញ្ញត្តិច្បាប់ស្តីពីការងារ បទបញ្ជា អនុសញ្ញារួម កិច្ចព្រមព្រៀងណាមួយរវាងភាគីទាំងពីរ ឬបទបញ្ជាផ្ទៃក្នុងរបស់ក្រុមហ៊ុន ឬការអនុវត្តកន្លងមក ដែលកំណត់អំពីកាតព្វកិច្ចរបស់និយោជកក្នុងការអនុញ្ញាតច្បាប់ជូនថ្នាក់ដឹកនាំ និងសកម្មជនសហជីពកម្ពុជា ចូលរួមវគ្គបណ្តុះបណ្តាលផ្សេងៗ ជាមួយសហព័ន្ធស្របតាមការស្នើសុំដាក់ស្តែង ដោយរក្សាប្រាក់ឈ្នួល និងអត្ថប្រយោជន៍ផ្សេងៗនោះទេ។ ក្រុមប្រឹក្សាអាជ្ញាកណ្តាលយល់ឃើញ ការទាមទាររបស់ភាគីកម្មករនិយោជិតក្នុងចំណុចវិវាទនេះ គឺជាការទាមទារអត្ថប្រយោជន៍បន្ថែមដែលមិនមានក្នុងបទប្បញ្ញត្តិច្បាប់ បទបញ្ជា អនុសញ្ញារួម កិច្ចព្រមព្រៀងណាមួយរវាងភាគីទាំងពីរ ឬបទបញ្ជាផ្ទៃក្នុងរបស់ក្រុមហ៊ុន។ ហេតុនេះ ចំណុចវិវាទនេះ គឺជាវិវាទអំពីផលប្រយោជន៍។

កថាខណ្ឌទី២ មាត្រា ៩៦ នៃច្បាប់ស្តីពីការងារ ឆ្នាំ១៩៩៧ ចែងថា ៖ "២-អនុសញ្ញារួម គឺជាកិច្ចព្រមព្រៀងជាលាយលក្ខណ៍អក្សរ ដែលទាក់ទងដល់បទប្បញ្ញត្តិទាំងឡាយដែលមានចែងក្នុងមាត្រា ៩៦ កថាខណ្ឌទី១ អនុសញ្ញារួមត្រូវធ្វើឡើងដោយព្រមព្រៀងគ្នារវាង ៖

- ក- មួយចំណែក គឺនិយោជកម្នាក់ និយោជកមួយក្រុម ឬអង្គការមួយ ឬអង្គការច្រើនតំណាងឱ្យនិយោជក។
- ខ- មួយចំណែកទៀត គឺអង្គការសហជីពមួយ ឬអង្គការសហជីពច្រើនតំណាងឱ្យកម្មករនិយោជិត..."។

យោងតាមកថាខណ្ឌទី២ មាត្រា ៩៦ នៃច្បាប់ស្តីពីការងារខាងលើ អនុសញ្ញារួមសំដៅលើកិច្ចព្រមព្រៀងជាលាយលក្ខណ៍អក្សរ ដែលធ្វើឡើងដោយព្រមព្រៀងគ្នារវាងនិយោជក ឬអង្គការនិយោជក និងអង្គការសហជីពដែលតំណាងឱ្យកម្មករនិយោជិត។

មាត្រា ៥៤ថ្មី នៃច្បាប់ស្តីពីវិសោធនកម្មមាត្រា៣ មាត្រា១៧ មាត្រា២០ មាត្រា២១ មាត្រា២២ មាត្រា២៤ មាត្រា២៥ មាត្រា២៦ មាត្រា២៧ មាត្រា២៨ មាត្រា២៩ មាត្រា៥៤ មាត្រា៥៥ និងមាត្រា៥៩ នៃច្បាប់ស្តីពីសហជីព ចុះថ្ងៃទី៣ ខែមករា ឆ្នាំ២០២០ (តទៅនេះហៅថាមាត្រា ៥៤ថ្មី នៃច្បាប់ស្តីពីសហជីព) ចែងថា ៖ "ភាពជាតំណាងបំផុតនៃសហជីពត្រូវបានទទួលស្គាល់នៅក្នុងក្របខណ្ឌនៃសហគ្រាស ឬគ្រឹះស្ថាន។ សម្រាប់គោលបំណងនៃការដាក់អនុសញ្ញា ឬដោះស្រាយវិវាទការងាររួម គឺសហជីពដែលមានភាពជាតំណាងបំផុតទទួលបានសិទ្ធិសម្រេចចិត្ត..."។



សហជីពមួយនឹងទទួលបានភាពជាតំណាងបំផុត លុះត្រាតែសហជីពនោះបានបំពេញគ្រប់លក្ខណៈវិនិច្ឆ័យ ដូចតទៅ ៖

...

គ- មានបញ្ជីសមាជិកដែលបានកាត់ប្រាក់ភាគទានច្រើនជាងគេ ឬទទួលបានការបោះឆ្នោតគាំទ្រច្រើនជាងគេនៅក្នុងសហគ្រាស ឬគ្រឹះស្ថានមួយដូចករណីខាងក្រោម ៖

- សហជីពដែលមានសមាជិក ចាប់ពី៣០%(សាមសិបភាគរយ) នៃចំនួនកម្មករ និយោជិតសរុបនៅក្នុងសហគ្រាស ឬគ្រឹះស្ថានដែលមានសហជីពតែមួយ ឬ
- សហជីពណាដែលស្វែងរកបានការគាំទ្រពីសហជីពដទៃច្រើនជាងគេបំផុតដោយលើសពី ៣០%(សាមសិបភាគរយ) នៃចំនួនកម្មករនិយោជិតសរុបក្នុងសហគ្រាស ឬគ្រឹះស្ថានដែលមានសហជីពលើសពី១(មួយ) ឬ
- ក្នុងករណីសហជីពណាមួយពុំអាចរកសមាជិកគាំទ្របាន ចាប់ពី៣០%(សាមសិបភាគរយ) នៃចំនួនកម្មករនិយោជិតសរុប ត្រូវរៀបចំការបោះឆ្នោតស្វែងរកការគាំទ្រឱ្យបានសំឡេងច្រើនជាងគេបំផុតលើសពី៣០%(សាមសិបភាគរយ) នៃចំនួនកម្មករនិយោជិតសរុបក្នុងសហគ្រាស ឬគ្រឹះស្ថាននោះ។...


ប្រសិនបើនៅក្នុងសហគ្រាស ឬគ្រឹះស្ថានមួយមានសហជីពមូលដ្ឋានច្រើនផ្សេងៗគ្នា មិនអាចបំពេញគ្រប់លក្ខណៈវិនិច្ឆ័យដូចមានចែងក្នុងកថាខណ្ឌខាងលើនៃមាត្រានេះ ហើយពុំអាចស្វែងរកការទទួលស្គាល់ភាពជាតំណាងបំផុតទេ ការចរចាចុះអនុសញ្ញារួមត្រូវតែអនុវត្តដាច់ខាតតាមមាត្រា ៧២(ក្រុមប្រឹក្សាចរចា) នៃច្បាប់នេះ។”

មាត្រា ៧២ នៃច្បាប់ស្តីពីសហជីព ឆ្នាំ២០១៦ ចែងថា ៖ “ក្រុមប្រឹក្សាចរចានៃសហជីព និងនិយោជកដែលត្រូវបានបង្កើតឡើង មានសិទ្ធិពេញលេញក្នុងនាមកម្មករនិយោជិតទាំងអស់ ឬនិយោជកទាំងអស់នៅគ្រប់កម្រិតថ្នាក់ចរចាក្នុងករណីដែលត្រូវមានការចរចាចុះអនុសញ្ញារួមរវាងនិយោជកមួយ និងសហជីពច្រើនដែលគ្មានភាពជាតំណាងបំផុត ឬរវាងនិយោជកច្រើន និងសហជីពច្រើនដែលគ្មានភាពជាតំណាងបំផុត។”

យោងតាមមាត្រា ៥៤ថ្មី នៃច្បាប់ស្តីពីវិសោធនកម្មច្បាប់ស្តីពីសហជីព និងមាត្រា ៧២ នៃច្បាប់ស្តីពីសហជីពខាងលើ ចំពោះវិវាទទាក់ទងនឹងផលប្រយោជន៍ ក្រុមប្រឹក្សាអាជ្ញាកណ្តាលធ្វើការពិចារណាលើភាពជាតំណាងបំផុតរបស់សហជីពដែលជាភាគីវិវាទ ឬលក្ខណៈសម្បត្តិរបស់សហជីពដែលជាភាគីវិវាទក្នុងនាមជាក្រុមប្រឹក្សាចរចា ដោយសារក្រុមប្រឹក្សាអាជ្ញាកណ្តាលយល់ឃើញថា ភាពជាតំណាងបំផុតរបស់សហជីព ឬលក្ខណៈសម្បត្តិរបស់សហជីពក្នុងនាមជាក្រុមប្រឹក្សាចរចា ផ្តល់សិទ្ធិតាមផ្លូវច្បាប់ដល់សហជីព ក្នុងការចរចាបង្កើតអនុសញ្ញារួមនៅក្នុងក្រុមហ៊ុន។

កថាខណ្ឌទី១ ប្រការ ៤៣ នៃប្រកាសលេខ ០៩៩ សកបយ. ចុះថ្ងៃទី២១ ខែមេសា ឆ្នាំ២០០៤ ស្តីពីក្រុមប្រឹក្សាអាជ្ញាកណ្តាល របស់ក្រសួងសង្គមកិច្ច ការងារ បណ្តុះបណ្តាលវិជ្ជាជីវៈ និងយុវនីតិសម្បទា ចែងថា ៖ “សេចក្តីបង្គាប់អាជ្ញាកណ្តាលដែលដោះស្រាយវិវាទផលប្រយោជន៍ នឹងត្រូវមកជំនួសអនុសញ្ញារួម និងមានប្រសិទ្ធិភាពអនុវត្តរយៈពេលមួយឆ្នាំ ចាប់តាំងពីថ្ងៃចូលជាស្ថាពរ លើកលែងតែភាគីវិវាទម្នាក់ៗបានបញ្ជាក់ក្នុងសេចក្តីបង្គាប់ធ្វើអនុសញ្ញារួមថ្មីមួយ ដើម្បីដាក់ជំនួសសេចក្តីបង្គាប់នោះ។”

យោងតាមខ្លឹមសារនៃកថាខណ្ឌទី១ ប្រការ ៤៣ នៃប្រកាស ០៩៩ ខាងលើ ក្រុមប្រឹក្សាអាជ្ញាកណ្តាលយល់ឃើញថា សេចក្តីបង្គាប់របស់ក្រុមប្រឹក្សាអាជ្ញាកណ្តាលលើវិវាទអំពីផលប្រយោជន៍នឹងត្រូវមកជំនួសអនុសញ្ញារួម



ដែលអនុវត្តទៅលើកម្មករនិយោជិតទាំងអស់នៅក្នុងក្រុមហ៊ុន ហើយធ្វើឱ្យកម្មករនិយោជិតទាំងអស់បាត់បង់សិទ្ធិ
ក្នុងការចរចាអនុសញ្ញារួម និងសិទ្ធិក្នុងការធ្វើកូដកម្ម ដើម្បីទាមទារលើវិវាទដែលទាក់ទងនឹងផលប្រយោជន៍
នាពេលអនាគត។ ដូចនេះ ក្រុមប្រឹក្សាអាជ្ញាកណ្តាលអាចធ្វើការដោះស្រាយវិវាទអំពីផលប្រយោជន៍បាន លុះត្រា
តែសហជីពដែលទាមទារ គឺជាសហជីពដែលមានភាពជាតំណាងបំផុតនៅក្នុងសហគ្រាសដែលមានសិទ្ធិក្នុងការ
ចរចាចុះអនុសញ្ញារួមស្របតាមមាត្រា ៥៤ថ្មី នៃច្បាប់ស្តីពីវិសោធនកម្មច្បាប់ស្តីពីសហជីព ឬសហជីពដែលមាន
លក្ខណៈសម្បត្តិគ្រប់គ្រាន់ស្របតាមមាត្រា ៧២ នៃច្បាប់ស្តីពីសហជីពខាងលើ។

ក្រុមប្រឹក្សាអាជ្ញាកណ្តាលនៅក្នុងសំណុំរឿងមុនៗ មិនពិចារណាលើការទាមទាររបស់ភាគីកម្មករនិយោជិត
នោះទេ ក្នុងករណីកម្មករនិយោជិតដែលជាភាគីដើមបណ្តឹង មិនមែនជាសហជីពដែលមានភាពជាតំណាងបំផុត
ឬជាសហជីពដែលមានលក្ខណៈសម្បត្តិគ្រប់គ្រាន់ស្របតាមលក្ខខណ្ឌដែលមានចែងនៅក្នុងច្បាប់ស្តីពីសហជីព។
(សូមមើលសេចក្តីបង្គាប់អាជ្ញាកណ្តាលលេខ ១១៨/១៦-អី-ចង (ខេមបូឌា) ខបកើរសិន ហេតុផលនៃចំណុច
វិវាទទី៧, លេខ ២០៣/១៦-អិនយូដ រ៉ុនដាង អីកែវីល ខូអិលជីឌី ហេតុផលនៃចំណុចវិវាទទី៤, លេខ ០៥៥/
១៩-ខេមបូឌាន ចេកស្តាយ វើលវ៉ាយដ៍ ភ្នំពេញ វឹក ខូអិលជីឌី ហេតុផលនៃចំណុចវិវាទទី៣, លេខ ០៦០/២០-
ស្តារ៉េឡេច អីកែវីល មេនូហ្វេកធីវីង ហេតុផលនៃចំណុចវិវាទទី២, លេខ ០៣៥/២១-ជេអេស លេឌីវ ខលលិក
សិន ហេតុផលនៃចំណុចវិវាទទី៣, និងលេខ ០៣៨/២១-ថៃប៊ុនរ៉ុង អ៊ិនដាសស្រ្ទី (ស៊ីខេ) ហេតុផលនៃចំណុច
វិវាទទី២)

ក្រុមប្រឹក្សាអាជ្ញាកណ្តាលនៅក្នុងសំណុំរឿងនេះ ក៏យល់ស្របតាមការបកស្រាយរបស់ក្រុមប្រឹក្សាអាជ្ញា
កណ្តាលនៅក្នុងសំណុំរឿងមុនៗ ខាងលើដែរ។

នៅក្នុងសំណុំរឿងនេះ ភាគីដើមបណ្តឹងមិនមែនជាសហជីពដែលមានភាពជាតំណាងបំផុត ឬជា
សហជីពដែលមានលក្ខណៈសម្បត្តិគ្រប់គ្រាន់ស្របតាមលក្ខខណ្ឌដែលមានចែងនៅក្នុងច្បាប់ស្តីពីសហជីព ក្នុង
ការដោះស្រាយវិវាទទាក់ទងនឹងផលប្រយោជន៍នោះឡើយ។ ហេតុនេះ ក្រុមប្រឹក្សាអាជ្ញាកណ្តាលមិនពិចារណា
លើការទាមទាររបស់ភាគីកម្មករនិយោជិតទេ។

ដូចនេះ ក្រុមប្រឹក្សាអាជ្ញាកណ្តាលសម្រេច បដិសេធពិចារណាការទាមទាររបស់ភាគីកម្មករនិយោជិត
ឱ្យនិយោជកអនុញ្ញាតច្បាប់បន្ថែមលើសពីចំនួន ៤ថ្ងៃ ឬចំនួន ៣២ម៉ោង ក្នុង ១ឆ្នាំ ស្របតាមការស្នើសុំដាក់
ស្តែងរបស់ថ្នាក់ដឹកនាំ និងសកម្មជនសហជីពកម្ពុជាម្នាក់ៗ ដោយរក្សាប្រាក់ឈ្នួល និងអត្ថប្រយោជន៍ផ្សេងៗ ជូន
ថ្នាក់ដឹកនាំសហជីពកម្ពុជាចំនួន ៤នាក់ និងសកម្មជនសហជីពកម្ពុជាចំនួន ១៤នាក់ នៅពេលដែលពួកគាត់
ចូលរួមវគ្គបណ្តុះបណ្តាលពង្រឹងសមត្ថភាពផ្សេងៗ ជាមួយសហព័ន្ធសហជីពកម្ពុជា។

**ចំណុចវិវាទទី៤ ៖ ភាគីកម្មករនិយោជិតទាមទារឱ្យនិយោជកផ្តល់ប្រាក់រង្វាន់ដល់គោលដៅកំណត់ជូនកម្មករ
និយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ
ដូចកម្មករនិយោជិតផ្នែកដេរ**

ក្រុមប្រឹក្សាអាជ្ញាកណ្តាលពិចារណាថា តើកម្មករនិយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ
ផ្នែកចងអាវ និងផ្នែកបិទលេខ មានសិទ្ធិទទួលបានប្រាក់រង្វាន់ដល់គោលដៅកំណត់ ដូចកម្មករនិយោជិតផ្នែកដេរ
ដែរ ឬទេ ?

យោងតាមអង្គហេតុ ភាគីកម្មករនិយោជិតលើកឡើងថា និយោជកដាក់ចំនួនកំណត់ ក្នុងកម្រិតកម្មករ
និយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ ដូចផ្នែកដេរ ប៉ុន្តែ
ពេលពួកគាត់ធ្វើដល់ចំនួនកំណត់ ឬលើសពីចំនួនកំណត់ និយោជកមិនផ្តល់ប្រាក់រង្វាន់ដល់គោលដៅកំណត់
ឡើយ។



ជូនពួកគាត់ដូចផ្នែកដេរនោះទេ ដែលនេះ គឺជាការរើសអើងចំពោះពួកគាត់។ ម្យ៉ាងទៀត ពួកគាត់ក៏ជាកម្មករ និយោជិតជំនាញដែរ។

លើសពីនេះទៀត សារណារបស់ភាគីកម្មករនិយោជិតចុះថ្ងៃទី២១ ខែមីនា ឆ្នាំ២០២៤ ភាគីកម្មករ និយោជិតបានលើកឡើងថា និយោជកដាក់គោលដៅកំណត់ជូនពួកគាត់តាមតែអំពើចិត្ត ហើយការអនុវត្តបែប នេះ គឺជាការអនុវត្តខុសទៅនឹងច្បាប់ស្តីពីការងារ មាត្រា ១៥ អំពីការងារដោយបង្ខំ និងមាត្រា ៩០-ថ្មី នៃច្បាប់ ស្តីពីការងារ។

ក្រុមប្រឹក្សាអាជ្ញាកណ្តាលពិចារណាថា តើនិយោជក (ក) មានការរើសអើងក្នុងការផ្តល់ប្រាក់រង្វាន់ (ខ) កម្មករនិយោជិតមានជំនាញដូចគ្នាផ្តល់ប្រាក់រង្វាន់ផ្សេងគ្នា និង (គ) ដាក់ការងារដោយបង្ខំសម្រាប់កម្មករ និយោជិតផ្នែកអ៊ុតស្ត្រិក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខដែរ ឬទេ ?

ក. ករណីរើសអើងក្នុងការផ្តល់ប្រាក់រង្វាន់

មាត្រា ១២ នៃច្បាប់ស្តីពីការងារ ឆ្នាំ១៩៩៧ បានចែងថា : “រៀបរយតែមានបទប្បញ្ញត្តិនៃច្បាប់នៃការងារ នេះបញ្ជាក់ច្បាស់ ឬអត្ថបទដទៃទៀតដែលមានលក្ខណៈជាច្បាប់ ឬជាបទបញ្ជាដែលការពារស្ត្រីនិងកូនក្មេងក៏ដូចជា បទប្បញ្ញត្តិទាំងឡាយដែលទាក់ទងនឹងការចូលមកក្នុងប្រទេសនិងការស្នាក់នៅនៃជនបរទេសបញ្ជាក់ច្បាស់ គ្មាននិយោជកណាម្នាក់ អាចយកបញ្ហា :


- ពូជសាសន៍
- ពណ៌សម្បុរ
- ភេទ
- ជំនឿ
- សាសនា
- គំនិតនយោបាយ
- ជាតិកំណើត
- ដើមកំណើតសង្គម
- ការចូលជាសមាជិកសហជីពកម្មករនិយោជិត ឬការធ្វើសកម្មភាពក្នុងសហជីព

ដើម្បីជាលេសធ្វើសេចក្តីសម្រេចអំពី៖

- ការជួល
- ការកំណត់ និងការបែងចែកការងារ
- ការបណ្តុះបណ្តាលវិជ្ជាជីវៈ
- ការតម្កើងឋានន្តរសក្តិ
- ការផ្តល់កំរៃ
- ការផ្តល់អត្ថប្រយោជន៍សង្គម
- វិន័យ ឬការផ្តាច់កិច្ចសន្យាការងារ។

ការបែងចែក ការបដិសេធន៍ ឬការព្រមទទួល ដែលផ្អែកទៅលើលក្ខណៈសម្បត្តិផ្នែកណាមួយសំខាន់ៗ ណាមួយ មិនត្រូវចាត់ទុកជាការរើសអើងឡើយ។”

យោងតាមមាត្រា ១២ នៃច្បាប់ស្តីច្បាប់ស្តីការងារ និងការលើកឡើងរបស់ភាគីកម្មករនិយោជិតដែលបាន ក្រុមប្រឹក្សាអាជ្ញាកណ្តាលយល់ឃើញថា ការលើកឡើងរបស់ភាគីកម្មករនិយោជិតអំពីការរើសអើងមិនមាននៅ



ក្នុងចំណុចណាមួយនៃមាត្រា ១២ នៃច្បាប់ស្តីពីការងារនោះទេ។

ខ. ករណីកម្មករនិយោជិតជំនាញដូចគ្នាផ្តល់ប្រាក់រង្វាន់ផ្សេងគ្នា

មាត្រា ៨ នៃច្បាប់ស្តីពីប្រាក់ឈ្នួលអប្បបរមា ចុះថ្ងៃទី១៦ ខែកក្កដា ឆ្នាំ២០១៨ ចែងថា ៖ "ចំពោះការងារ មានលក្ខខណ្ឌស្មើគ្នា ភាពប៉ិនប្រសប់ខាងវិជ្ជាជីវៈ និងផលដែលធ្វើបានស្មើគ្នា ប្រាក់ឈ្នួលត្រូវឱ្យស្មើគ្នាដល់កម្មករ និយោជិតទាំងអស់ដែលស្ថិតនៅក្រោមវិសាលភាពនៃច្បាប់នេះ ដោយមិនគិតពីដើមកំណើត ភេទ ឬអាយុ។"

យោងតាមមាត្រា ៨ នៃច្បាប់ស្តីពីប្រាក់ឈ្នួលអប្បបរមាខាងលើ ក្រុមប្រឹក្សាអាជ្ញាកណ្តាលយល់ឃើញ ថា ដើម្បីទទួលបានប្រាក់ឈ្នួលស្មើគ្នា កម្មករនិយោជិតត្រូវបំពេញលក្ខខណ្ឌទាំងបី គឺការងារដែលមានលក្ខខណ្ឌ ស្មើគ្នា ភាពប៉ិនប្រសប់នៃវិជ្ជាជីវៈស្មើគ្នា និងលទ្ធផលនៃការងារស្មើគ្នា។

យោងតាមមាត្រា ៨ ច្បាប់ស្តីពីប្រាក់ឈ្នួលអប្បបរមាខាងលើនេះ ក្រុមប្រឹក្សាអាជ្ញាកណ្តាលពិនិត្យឃើញ មាត្រានេះ មានចែងអំពីលក្ខខណ្ឌដើម្បីទទួលបានប្រាក់ឈ្នួលស្មើគ្នា ប៉ុន្តែមិនមានចែងអំពីប្រាក់រង្វាន់នោះទេ។ ហេតុនេះ ក្រុមប្រឹក្សាអាជ្ញាកណ្តាលធ្វើការពិចារណាបន្តថា តើប្រាក់រង្វាន់ជាផ្នែកមួយនៃប្រាក់ឈ្នួលដែរ ឬទេ ?

មាត្រា ១០៣ នៃច្បាប់ស្តីពីការងារ ចែងថា ៖ "ប្រាក់ឈ្នួលមានជាអាទិ៍ដូចតទៅ ៖

- ប្រាក់ឈ្នួលសុទ្ធសាធ
- ...
- ប្រាក់ដែលបើកជារង្វាន់...
- ..."

ផ្អែកតាមមាត្រា ១០៣ ប្រាក់ឈ្នួល សំដៅទៅលើចំណូលប្រចាំខែ ដែលកម្មករនិយោជិតទទួលបានពី ការធ្វើការឱ្យនិយោជក ដែលចំណូលនេះ អាចមានច្រើនប្រភេទ រួមបញ្ចូលទាំងប្រាក់ដែលបើកជារង្វាន់ផងដែរ។

យោងតាមការបកស្រាយខាងលើ ក្រុមប្រឹក្សាអាជ្ញាកណ្តាលយល់ឃើញថា ប្រាក់រង្វាន់ដល់គោលដៅ កំណត់នៅក្នុងចំណុចវិវាទនេះ គឺជាផ្នែកមួយនៃប្រាក់ឈ្នួល ដែលកម្មករនិយោជិតទទួលបាន ដែលត្រូវផ្តល់ជូន កម្មករនិយោជិតស្មើគ្នា ករណីកម្មករនិយោជិតបំពេញលក្ខខណ្ឌទាំងបី គឺការងារដែលមានលក្ខខណ្ឌស្មើគ្នា ភាពប៉ិនប្រសប់នៃវិជ្ជាជីវៈស្មើគ្នា និងលទ្ធផលនៃការងារស្មើគ្នា។

ក្រុមប្រឹក្សាអាជ្ញាកណ្តាលនៅក្នុងសំណុំរឿងលេខ ១៣៦/១២-សិប្បករអង្ករ ហេតុផលចំណុចវិវាទទី១ បានបកស្រាយថា ៖ "ការងារដែលមានលក្ខខណ្ឌស្មើគ្នានេះ សំដៅដល់លក្ខខណ្ឌនៃការងារស្មើគ្នា ដែលក្នុងនោះ ត្រូវមានធាតុផ្សំ ៤យ៉ាង ៖

- ១.ការងារដូចគ្នា ៖ សំដៅដល់ការងារ ដែលមានលក្ខណៈដូចគ្នា មិនមែនគ្រាន់តែតួនាទីដូចគ្នាប៉ុណ្ណោះទេ។
- ២.ដំណើរការនៃការបំពេញការងារដូចគ្នា ៖ សំដៅដល់នីតិវិធីក្នុងការបំពេញការងារ។
- ៣.បរិស្ថានការងារដូចគ្នា ៖ សំដៅលើកន្លែង និងទីតាំងដែលកម្មករនិយោជិតបំពេញការងារ។
- ៤.ឧបករណ៍ក្នុងការបំពេញការងារដូចគ្នា ៖ សំដៅលើឧបករណ៍ដែលកម្មករនិយោជិតបំពេញការងារ ប្រចាំថ្ងៃ។"

(សូមមើលសេចក្តីបង្គាប់អាជ្ញាកណ្តាលលេខ ១៨៥/១២-នៃ ស៊ីង តិច ហេតុផលនៃចំណុចវិវាទទី២)

ក្រុមប្រឹក្សាអាជ្ញាកណ្តាលនៅក្នុងសំណុំរឿងនេះ ក៏យល់ស្របនឹងការបកស្រាយរបស់ក្រុមប្រឹក្សាអាជ្ញាកណ្តាលនៅក្នុងសំណុំរឿងមុនៗ ខាងលើដែរ។

យោងតាមការបកស្រាយខាងលើ ក្រុមប្រឹក្សាអាជ្ញាកណ្តាលយល់ឃើញថា ការងារដែលមានលក្ខខណ្ឌ ស្មើគ្នា ត្រូវមានធាតុផ្សំ ៤យ៉ាង គឺ ៖



- ១. ការងារដូចគ្នា ៖ សំដៅដល់ការងារ ដែលមានលក្ខណៈដូចគ្នា មិនមែនគ្រាន់តែតួនាទីដូចគ្នា ប៉ុណ្ណោះទេ។
- ២. ដំណើរការនៃការបំពេញការងារដូចគ្នា ៖ សំដៅដល់នីតិវិធីក្នុងការបំពេញការងារ។
- ៣. បរិស្ថានការងារដូចគ្នា ៖ សំដៅលើកន្លែង និងទីតាំងដែលកម្មករនិយោជិតបំពេញការងារ។ និង
- ៤. ឧបករណ៍ក្នុងការបំពេញការងារដូចគ្នា ៖ សំដៅលើឧបករណ៍ដែលកម្មករនិយោជិតបំពេញការងារ ប្រចាំថ្ងៃ។

ក្នុងករណីនេះ ក្រុមប្រឹក្សាអាជ្ញាកណ្តាលយល់ឃើញថា កម្មករនិយោជិតដែលបំពេញការងារផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ គឺមានការងារ ដំណើរការនៃការបំពេញការងារ បរិស្ថានការងារ និងឧបករណ៍ក្នុងការបំពេញការងារ មិនដូចគ្នានឹងកម្មករនិយោជិតផ្នែកដេរនោះទេ។ ហេតុនេះមិនអាចអនុវត្តគោលការណ៍ដែលមានចែងក្នុងមាត្រា ៨ នៃច្បាប់ស្តីពីប្រាក់ឈ្នួលអប្បបរមាខាងលើ ទាក់ទងនឹង "ការងារមានលក្ខខណ្ឌស្មើគ្នា ភាពប្តូរប្រសប់ខាងវិជ្ជាជីវៈ និងផលដែលធ្វើបានស្មើគ្នា ប្រាក់ឈ្នួល ត្រូវឱ្យស្មើគ្នា" បានទេ។

គ. ករណីការងារដោយបង្ខំ

មាត្រា ១៥ នៃច្បាប់ស្តីពីការងារ ឆ្នាំ១៩៩៧ បានចែងថា ៖ "ការងារដោយបង្ខំ ឬជាភាគពូកិច្ច ត្រូវហាមឃាត់ជាដាច់ខាត ដោយអនុលោមតាមអនុសញ្ញាលេខ ២៩ ស្តីពីការងារដោយបង្ខំ ឬភាគពូកិច្ច អនុម័តនៅថ្ងៃទី២៨ ខែមិថុនា ឆ្នាំ១៩៣០ ដោយអង្គការការងារអន្តរជាតិ ហើយព្រះរាជណាចក្រកម្ពុជាបានឱ្យសច្ចាប័ននៅថ្ងៃទី២៤ ខែកុម្ភៈ ឆ្នាំ១៩៦៩។"

មាត្រានេះ ត្រូវអនុវត្តទៅលើបុគ្គលទាំងអស់ គិតទាំងអ្នកបំរើក្នុងផ្ទះហើយនិងកម្មករនិយោជិតក្នុងសហគ្រាសកម្មសិកម្មទាំងឡាយ។"

មាត្រា៩០-ថ្មី នៃច្បាប់ស្តីពីវិសោធនកម្ម មាត្រា ៨៧ ចំណងជើងចំណុច "គ" ផ្នែកទី៣ នៃជំពូកទី៤ មាត្រា ៨៩ មាត្រា ៩០ មាត្រា ៩១ មាត្រា ៩៤ មាត្រា ១១០ មាត្រា ១២០ មាត្រា ១២២ នៃច្បាប់ស្តីពីការងារ ឆ្នាំ១៩៩៧ ដែលចូលជាធរមាន ថ្ងៃទី២៦ ខែមិថុនា ឆ្នាំ២០១៨ (តទៅនេះហៅថា មាត្រា ៩០-ថ្មី នៃច្បាប់ស្តីពីការងារ) ចែងថា ៖ "ក្រៅពីប្រាក់បំណាច់អតីតភាពការងារដែលត្រូវបើកឱ្យកម្មករនិយោជិត កម្មករនិយោជិតអាចទាមទារជំងឺចិត្តបាន ក្នុងករណីការលាឈប់របស់ខ្លួនកើតចេញពីការជំរុញរបស់និយោជក ដោយអំពើអាក្រក់របស់និយោជក ដើម្បីឱ្យកម្មករនិយោជិតផ្តាច់កិច្ចសន្យា។ កាលបើនិយោជកបានប្រើកម្មករនិយោជិតដោយអយុត្តិធម៌ ឬដោយរំលោភញឹកញាប់លើ "ខ" នៃកិច្ចសន្យាការងារ និយោជកត្រូវសងប្រាក់បំណាច់អតីតភាពការងារ និងជំងឺចិត្តដល់កម្មករនិយោជិត។"

យោងតាមមាត្រា ១៥ និងមាត្រា ៩០-ថ្មី នៃច្បាប់ស្តីពីការងារ ក្រុមប្រឹក្សាអាជ្ញាកណ្តាលយល់ឃើញថា ការលើកឡើងរបស់ភាគីកម្មករនិយោជិតអំពីការងារដោយបង្ខំមិនទាក់ទងនឹងការទាមទារឱ្យនិយោជកផ្តល់ប្រាក់រង្វាន់ដល់គោលដៅកំណត់ ក្នុងចំណុចរ៉ាំរ៉ៃនេះទេ។ ម្យ៉ាងវិញទៀត យោងតាមការបញ្ជាក់របស់ភាគីនិយោជកចំពោះកម្មករនិយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ នៅក្នុងពួកគាត់ធ្វើមិនបានតាមគោលដៅកំណត់ និយោជកក៏មិនមានការកាត់ប្រាក់ឈ្នួល ឬសងនូវសំណុំប្រាក់នោះទេ ដោយប្រធានក្រុមគ្រាន់តែណែនាំពួកគាត់តែប៉ុណ្ណោះ។

ផ្អែកតាមការបកស្រាយខាងលើ ក្រុមប្រឹក្សាអាជ្ញាកណ្តាលយល់ឃើញថា និយោជកមិនមែនត្រូវ រើសអើងក្នុងការផ្តល់ប្រាក់រង្វាន់ ផ្តល់ប្រាក់រង្វាន់ផ្សេងគ្នាដល់កម្មករនិយោជិតមានជំនាញដូចគ្នានិងដំណើរការ



ដោយបង្ខំសម្រាប់កម្មករនិយោជិតផ្នែកអ៊ុតស្តាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ នោះទេ។

ក្រុមប្រឹក្សាអាជ្ញាកណ្តាលពិចារណាបន្ថែមទៀតថា តើនិយោជកអាចអនុវត្តដោយមិនផ្តល់ប្រាក់រង្វាន់ ដល់គោលដៅកំណត់ជូនកម្មករនិយោជិតផ្នែកអ៊ុតស្តាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែក បិទលេខ ដូចកម្មករនិយោជិតផ្នែកដេរបានដែរ ឬទេ ?

មាត្រា ២ នៃច្បាប់ស្តីពីការងារ ឆ្នាំ១៩៩៧ ចែងថា ៖ "...សហគ្រាសនីមួយៗ អាចមានគ្រឹះស្ថានច្រើន ហើយគ្រឹះស្ថាននីមួយៗនោះ មានប្រើមនុស្សមួយក្រុមធ្វើការរួមគ្នាក្នុងទឹកនៃឯកាមួយជាប្រាកដ ដូចជាក្នុង រោងចក្រ រោងជាង ការដ្ឋាន។ល។ ក្រោមការគ្រប់គ្រង និងដឹកនាំនៃនិយោជក..."។

ក្នុងសំណុំរឿងមុនៗ ក្រុមប្រឹក្សាអាជ្ញាកណ្តាលយល់ឃើញថា មាត្រា ២ នេះ មានន័យថា និយោជកមាន សិទ្ធិចាត់ចែង និងគ្រប់គ្រងក្រុមហ៊ុន ឱ្យតែសិទ្ធិចាត់ចែង និងគ្រប់គ្រងនោះ អនុវត្តស្របតាមច្បាប់ និងសម ហេតុផល។ (សូមមើលសេចក្តីបង្គាប់អាជ្ញាកណ្តាលលេខ ០៦/០៦-អីម រ៉េ ៣ ហេតុផលនៃចំណុចវិវាទទី១, លេខ ១៨/០៦-ជី អេច ជី ហេតុផលនៃចំណុចវិវាទទី២ និងលេខ ១០៨/០៦-ទ្រីណុងហ្គាល់ កូមាត)

ម្យ៉ាងវិញទៀត ក្រុមប្រឹក្សាអាជ្ញាកណ្តាលយល់ឃើញថា ៖ "និយោជកតាមរយៈការសំរេចជាឯកតាភាគី អាចរៀបចំផែនការផ្តល់ប្រាក់រង្វាន់ផ្សេងៗ ក្រៅពីប្រាក់រង្វាន់ដែលកំណត់ក្នុងច្បាប់ស្តីពីការងារ ដើម្បីជំរុញ ឬ លើកទឹកចិត្តកម្មករនិយោជិតខិតខំធ្វើឱ្យមានផលិតកម្មច្រើន ហើយប្រើពេលវេលាតិច"។ (សូមមើលសេចក្តី បង្គាប់អាជ្ញាកណ្តាលលេខ ២៤/០៥-អវ វ៉ែល ហេតុផលនៃចំណុចវិវាទទី២ លេខ ០៣/១៣-តែ វ៉ាង ព្រីនធីង ហេតុផលនៃចំណុចវិវាទទី១ និងលេខ ០២៩/១៥-ប្រីធីស អ៊ីម៉េរីខិន ប៊ីប៊ែកខូ ខេមបូឌា ហេតុផលនៃចំណុចវិវាទ ទី៣ ទី៤ និងទី៥)។

ក្រុមប្រឹក្សាអាជ្ញាកណ្តាលនៅក្នុងសំណុំរឿងនេះ ក៏យល់ស្របទៅនឹងការយល់ឃើញរបស់ក្រុមប្រឹក្សា- អាជ្ញាកណ្តាលនៅក្នុងសំណុំរឿងមុនៗ ខាងលើដែរ។

យោងតាមមាត្រា ២ នៃច្បាប់ស្តីពីការងារខាងលើ ក្រុមប្រឹក្សាអាជ្ញាកណ្តាលយល់ឃើញថា និយោជក មានសិទ្ធិចាត់ចែងក្នុងការផ្តល់ប្រាក់រង្វាន់ដល់គោលដៅកំណត់ជូនកម្មករនិយោជិត ប៉ុន្តែសិទ្ធិចាត់ចែងនោះត្រូវ ស្របច្បាប់ និងសមហេតុផល។ យោងតាមការបកស្រាយខាងលើបង្ហាញថាការអនុវត្តរបស់និយោជកក្នុងការមិន បានផ្តល់ប្រាក់រង្វាន់ដល់គោលដៅកំណត់ជូនកម្មករនិយោជិតផ្នែកអ៊ុតស្តាក ផ្នែកអូសក្រណាត់ ផ្នែកបត់អាវ ផ្នែក ចងអាវ និងផ្នែកបិទលេខ គឺមិនខុសច្បាប់ ឬធ្វើឱ្យប៉ះពាល់ដល់សិទ្ធិរបស់កម្មករនិយោជិតនោះទេ។ ម្យ៉ាងវិញទៀត ការអនុវត្តនេះ គឺស្របតាមស្តង់ដារអនុវត្តរបស់ក្រុមហ៊ុនមេ ដែលមាននៅប្រទេសថៃ និងរៀបចំណាមផងដែរ។ ហេតុនេះ ក្រុមប្រឹក្សាអាជ្ញាកណ្តាលយល់ឃើញថា ការចាត់ចែងរបស់និយោជកក្នុងការផ្តល់ប្រាក់រង្វាន់ដល់គោល ដៅកំណត់ ជាការអនុវត្តដែលស្របច្បាប់ និងសមហេតុផល។

សរុបសេចក្តីមក ក្រុមប្រឹក្សាអាជ្ញាកណ្តាលសម្រេច បដិសេធការទាមទាររបស់ភាគីកម្មករនិយោជិត ឱ្យ និយោជកផ្តល់ប្រាក់រង្វាន់ដល់គោលដៅកំណត់ ជូនកម្មករនិយោជិតផ្នែកអ៊ុតស្តាក ផ្នែកអូសក្រណាត់ ផ្នែកបត់ អាវ ផ្នែកចងអាវ និងផ្នែកបិទលេខ ដូចកម្មករនិយោជិតផ្នែកដេរ។

ចំណុចវិវាទទី៥ ៖ ភាគីកម្មករនិយោជិតទាមទារឱ្យនិយោជកផ្តល់ប្រាក់ទទួលខុសត្រូវ (ប្រាក់ជំនាញ) ចំនួន ៤០ដុល្លារអាមេរិកបន្ថែមទៀត ជូនកម្មករនិយោជិតជាមេកានិកចំនួន ១៣នាក់ ដែលក្នុងនោះមានសមាជិកសហជីពកម្ពុជាចំនួន ១២នាក់ និងមេនមេនជា សមាជិកសហជីពកម្ពុជាចំនួន ១នាក់។



ក្រុមប្រឹក្សាអាជ្ញាកណ្តាលពិចារណាថា តើនិយោជកមានភាពពូកែផ្តល់ប្រាក់ទទួលខុសត្រូវ (ប្រាក់តួនាទី ឬប្រាក់ជំនាញ) ចំនួន ៤០ដុល្លារអាមេរិក បន្ថែមទៀត ជូនកម្មករនិយោជិតជាមេកានៃត្រួតកាត់ចំនួន ១៣ នាក់ ដែរ ឬទេ ?

យោងតាមអង្គហេតុ ភាគីទាំងពីរទទួលស្គាល់ថា នៅក្នុងមួយខែៗ កម្មករនិយោជិតជាមេកានៃត្រួតកាត់ ទទួលបានប្រាក់ទទួលខុសត្រូវ (ប្រាក់តួនាទី ឬប្រាក់ជំនាញ) ចំនួន ២០ដុល្លារអាមេរិក។

ផ្អែកតាមអង្គហេតុ និងការលើកឡើងនៅក្នុងសារណារបស់ភាគីកម្មករនិយោជិតចុះថ្ងៃទី២១ ខែមីនា ឆ្នាំ២០២៤ ភាគីកម្មករនិយោជិតបានលើកឡើងថា កម្មករនិយោជិតជាមេកានៃត្រួតកាត់ គឺជាកម្មករនិយោជិតមាន ជំនាញ មានការងារច្រើន និងធ្វើការនៅក្នុងក្រុមហ៊ុនជាយូរឆ្នាំមកហើយ។ ភាគីកម្មករនិយោជិត ទាមទារដោយ ផ្អែកលើមាត្រា ១០២, មាត្រា ១០៣, មាត្រា ១០៤, មាត្រា ១០៦ និងមាត្រា ១០៧ នៃច្បាប់ស្តីពីការងារ។ ករណី នេះ ក្រុមប្រឹក្សាអាជ្ញាកណ្តាលយល់ឃើញថាមាត្រា ១០២, មាត្រា ១០៣, មាត្រា១០៤, មាត្រា១០៦ និងមាត្រា ១០៧ នៃច្បាប់ស្តីពីការងារ គឺសំដៅប្រាក់ឈ្នួល និងលក្ខខណ្ឌក្នុងការទទួលបានប្រាក់ឈ្នួល ប៉ុន្តែមិនមានបញ្ញត្តិ ណាមួយកំណត់អំពីការផ្តល់ប្រាក់ទទួលខុសត្រូវ (ប្រាក់តួនាទី ឬប្រាក់ជំនាញ) ចំនួន ៤០ដុល្លារអាមេរិក បន្ថែម ទៀត ជូនកម្មករនិយោជិតជាមេកានៃត្រួតកាត់នោះទេ។

លើសពីនេះទៀត ក្រុមប្រឹក្សាអាជ្ញាកណ្តាលរកមិនឃើញថា មានបទបញ្ញត្តិនៃច្បាប់ពីការងារ បទបញ្ជា អនុសញ្ញារួម កិច្ចព្រមព្រៀងណាមួយរវាងភាគីទាំងពីរ បទបញ្ជាផ្ទៃក្នុងរបស់ក្រុមហ៊ុន ឬការអនុវត្តកន្លងមក ដែល កំណត់អំពីភាពពូកែផ្តល់ប្រាក់ទទួលខុសត្រូវ (ប្រាក់តួនាទី ឬប្រាក់ជំនាញ) ចំនួន ៤០ ដុល្លារអាមេរិក ជូនកម្មករនិយោជិតជាមេកានៃត្រួតកាត់នោះទេ។ ក្រុមប្រឹក្សាអាជ្ញាកណ្តាលយល់ឃើញ ការទាមទារ របស់ភាគីកម្មករនិយោជិតក្នុងចំណុចវិវាទនេះ គឺជាការទាមទារអត្ថប្រយោជន៍បន្ថែមដែលមិនមានក្នុងបទបញ្ញត្តិ ច្បាប់ បទបញ្ជា អនុសញ្ញារួម កិច្ចព្រមព្រៀងណាមួយរវាងភាគីទាំងពីរ ឬបទបញ្ជាផ្ទៃក្នុងរបស់ក្រុមហ៊ុន។ ហេតុ នេះ ចំណុចវិវាទនេះ គឺជាវិវាទអំពីផលប្រយោជន៍។

នៅក្នុងសំណុំរឿងនេះ ភាគីដើមបណ្តឹងមិនមែនជាសហជីពដែលមានភាពជាតំណាងបំផុត ឬជាសហ- ជីពដែលមានលក្ខណៈសម្បត្តិគ្រប់គ្រាន់ស្របតាមលក្ខខណ្ឌដែលមានចែងនៅក្នុងច្បាប់ស្តីពីសហជីព ក្នុងការ ដោះស្រាយវិវាទទាក់ទងនឹងផលប្រយោជន៍នោះឡើយ។ ហេតុនេះ ក្រុមប្រឹក្សាអាជ្ញាកណ្តាលមិនពិចារណាលើ ការទាមទាររបស់ភាគីកម្មករនិយោជិតទេ។ (សូមមើលការបកស្រាយនៅក្នុងចំណុចវិវាទទី៣ ខាងលើ ពាក់ព័ន្ធ នឹងវិវាទអំពីផលប្រយោជន៍)


ដូចនេះ ក្រុមប្រឹក្សាអាជ្ញាកណ្តាលសម្រេច បដិសេធពិចារណាការទាមទាររបស់ភាគីកម្មករនិយោជិត ឱ្យនិយោជកផ្តល់ប្រាក់ទទួលខុសត្រូវ (ប្រាក់តួនាទី ឬប្រាក់ជំនាញ) ចំនួន ៤០ដុល្លារអាមេរិក បន្ថែមទៀត ជូន កម្មករនិយោជិតជាមេកានៃត្រួតកាត់ចំនួន ១៣នាក់ ដែលក្នុងនោះមានសមាជិកសហជីពកម្ពុជាចំនួន ១២នាក់ និងមិនមែនជាសមាជិកសហជីពកម្ពុជាចំនួន ១នាក់។

យោងតាមការបង្ហាញភស្តុតាង អង្គហេតុ អង្គច្បាប់ និងហេតុផល ដូចបានបញ្ជាក់ខាងលើ ក្រុមប្រឹក្សា- អាជ្ញាកណ្តាលសម្រេចចេញសេចក្តីបង្គាប់ ដូចតទៅ ៖

សម្រេច និងបង្គាប់

ចំណុចវិវាទទី៣ ៖

- បដិសេធពិចារណាការទាមទាររបស់ភាគីកម្មករនិយោជិត ឱ្យនិយោជកអនុញ្ញាតច្បាប់បន្ថែមលើសពីចំនួន ៤ថ្ងៃ ឬចំនួន ៣២ម៉ោង ក្នុង ១ឆ្នាំ ស្របតាមការស្នើសុំជាក់ស្តែងរបស់ថ្នាក់ដឹកនាំសហជីពកម្ពុជានៃត្រួតកាត់



សកម្មជនសហជីពកម្ពុជាម្នាក់ៗ ដោយរក្សាប្រាក់ឈ្នួល និងអត្ថប្រយោជន៍ផ្សេងៗ ជូនថ្នាក់ដឹកនាំសហ-
ជីពកម្ពុជាចំនួន ៤នាក់ និងសកម្មជនសហជីពកម្ពុជា ចំនួន ១៤នាក់ នៅពេលដែលពួកគាត់ចូលរួមវគ្គ
បណ្តុះបណ្តាលពង្រឹងសមត្ថភាពផ្សេងៗ ជាមួយសហព័ន្ធសហជីពកម្ពុជា ។

ចំណុចវិទ្យុទី៤ ៖

- បដិសេធការទាមទាររបស់ភាគីកម្មករនិយោជិត ឱ្យនិយោជកផ្តល់ប្រាក់រង្វាន់ដល់គោលដៅកំណត់ ជូន
កម្មករនិយោជិតផ្នែកអ៊ុតផ្លាក ផ្នែកអូសក្រណាត់ ផ្នែកបត់អាវ ផ្នែកចងអាវ និងផ្នែកបិទលេខ ដូចកម្មករ
និយោជិតផ្នែកដេរ។

ចំណុចវិទ្យុទី៥ ៖

- បដិសេធពិចារណាការទាមទាររបស់ភាគីកម្មករនិយោជិតឱ្យនិយោជកផ្តល់ប្រាក់ទទួលខុសត្រូវ (ប្រាក់
តួនាទី ឬប្រាក់ជំនាញ) ចំនួន ៤០ដុល្លារអាមេរិក បន្ថែមទៀត ជូនកម្មករនិយោជិតជាមេកានៃតុកាត់
ចំនួន ១៣នាក់ ដែលក្នុងនោះមានសមាជិកសហជីពកម្ពុជាចំនួន ១២នាក់ និងមិនមែនជាសមាជិក
សហជីពកម្ពុជាចំនួន ១នាក់។

ប្រភេទនៃសេចក្តីបង្គាប់ ៖ សេចក្តីបង្គាប់មិនជាប់កាតព្វកិច្ច

សេចក្តីបង្គាប់នេះ នឹងក្លាយជាស្ថាពរ បន្ទាប់ពីថ្ងៃជូនដំណឹងអំពីសេចក្តីបង្គាប់ ចំនួន ០៨ថ្ងៃ បើសិនជា
មិនមានភាគីណាមួយដាក់ពាក្យជំទាស់ជាលាយលក្ខណ៍អក្សរទៅរដ្ឋមន្ត្រីក្រសួងការងារ និងបណ្តុះបណ្តាល
វិជ្ជាជីវៈ តាមរយៈលេខាធិការដ្ឋាននៃក្រុមប្រឹក្សាអាជ្ញាកណ្តាលក្នុងរយៈពេលនេះទេ។

ហត្ថលេខារបស់សមាជិកក្រុមអាជ្ញាកណ្តាល

អាជ្ញាកណ្តាលជ្រើសរើសដោយភាគីនិយោជក ៖

ឈ្មោះ ៖ **ឃុំ សុទ្ធា**

ហត្ថលេខា ៖ -----

អាជ្ញាកណ្តាលជ្រើសរើសដោយភាគីកម្មករនិយោជិត ៖

ឈ្មោះ ៖ **លីម សុវណ្ណា**

ហត្ថលេខា ៖ -----

ប្រធានក្រុមអាជ្ញាកណ្តាល ៖

ឈ្មោះ ៖ **គុយ នាម**

ហត្ថលេខា ៖ -----

